

శ్రీమన్నారాయణుడే పరతత్వము

రచయిత ;

విద్యావిశారద

శ్రీ॥ శే॥ కిశాంబి కృష్ణమాచార్యులు

చతుర్థ ముద్రణ : 1992

ప్రతులు : 500

అన్ని హక్కులు రిచయితవి

296-52  
KR2

వెల : రూ॥ 50/-

ప్రతిస్థానము :

శ్రీమతి కిశాంబి లలిత

బాకు నెం. 15/II/335

పోర్టు క్వార్టర్స్, విశాఖపట్నం - 530 024.

ముద్రణ :

ఎక్స్‌ప్రెస్ ప్రెస్స్ స్క్వార్

43-11-24, సుబ్బలక్ష్మినగర్,

విశాఖపట్నం - 530 016. ఫోను : 47320



ఆళ్వార్ తిరువడిగళే శరణమ్  
దేవకన్ తిరువడిగళే శరణమ్

## త ని య స్స శ్లో

\* \* \*

రామానుజ దయాపాత్రం జ్ఞానవైరాగ్య భూషణమ్ ।  
శ్రీమద్వేంకటనాథార్యం వందే వేదాంతదేశికమ్ ॥

కూరత్తాళ్వారరుళిచ్చెయ్దవై

లక్ష్మీనాథ సమారమ్భం నాథయామున మధ్యమామ్ ।  
అస్మదాచార్యపర్యంతాం వందే గురుపరమ్పరామ్ ॥

యో నిత్యమచ్యుత పదామ్బుజయుగ్మరుక్మ  
వ్యామోహతస్తదితరాణి తృణాయ మేనే ।  
అస్మద్గురోర్భగవతోఽస్యదయైకసిన్ధోః  
రామానుజస్య చరణౌ శరణం ప్రపద్యే ॥

శ్రీ అళవన్దారరుళిచ్చెయ్దదు.

మాతా పితా యువతయస్తనయా విభూతిః సర్వం యదేవ  
నియమేన మదన్వయానామ్ । ఆద్యస్యనః కులపతేర్వకుళాభిరామం  
శ్రీమత్తదజ్ఞి యుగళం ప్రణమామి మూర్ధ్నా ॥

శ్రీపరాశరభట్టరరుళిచ్చెయ్దదు.

భూతం సరచ్చ మహదాహ్వాయ భట్టనాథ శ్రీభక్తిసార కుల  
శేఖర యోగివాహన్ । భక్తాజ్ఞిరేణు పరకాల యతీన్ద్రమిత్రాన్ శ్రీమత్ప్ర  
రాజ్కశమునిం ప్రణతోఽస్మి నిత్యమ్ ॥

శ్రీమతే రామానుజాయనమః శ్రీమద్వరవరమునయే నమః  
శ్రీకాజీ జగదాచార్య, మహావిద్వాన్, ప్రతివాదిభయజ్ఞరమ్

## శ్రీ మదణ్ణజరాచార్యః

నిత్య శ్రీః

- 1) సీతారామాచార్య కృష్ణార్కవర్యో  
వేదాంతార్థాన్ సమ్యగేవావగత్య ।  
పూర్వాచార్యైర్ద్ధర్మితాయాం సరణ్యాం  
తత్పార్థానాం శోధనంచక్రతుర్యత్ ॥
- 2) తత్రచ్ఛత్వాఽహం భూరిషుస్థానరత్నే -  
ష్వానన్దం యం ప్రాప్తమాశ్చర్య పూర్ణమ్ ।  
విద్వద్భ్యస్తః వేదయామి ప్రహృష్టః  
సర్వేదృష్ట్యా ప్రాప్నువంతు ప్రహర్షమ్ ॥
- 3) శ్రీమల్లోకాచార్య వేదాంతసూర్యో  
దివ్యగ్రంథేష్వర్థరత్నం వరిష్ఠమ్ ।  
సంగృహ్యైతద్ గ్రంథరత్నం న్యబంధి -  
త్యానందేన జ్ఞాపయా మ్యన్తరంగమ్ ॥
- 4) తదిదం గ్రంథరత్నం చేత్ గైర్వాణ్యా మవతారితమ్ ।  
తర్హి సార్వత్రికాః ప్రాజ్ఞా పరమం హర్షమాప్నుయ ॥

This Book is Published in Memory of



Sreeman Kilambi Krishnamacharyulu,

M. A; M. Ed ,

( 4-8-1926 — 15-10-1982 )

శ్రీమత్ దుందుభివత్సరే కన్యంగతే భాదపఽమాసే ।

ఉత్తరానక్షత్ర వేదాంతదేశికంపుత్రై శ్రీకృష్ణమార్యే పరమపదం జ్ఞాందే ॥

*Published by :*

Wife : Smt. K. Lalitha Kumari

Sons : 1. K. R. BHASHYAM

Circle Inspector, CBCID, VZM, SKL Zones at VSP.

2. K. RAMANUJACHARYULU

Education Department

3. K. V. PRASAD

Sri Rasi Cements

4. K. T. SREENIVAS

**FATHER OF THE AUTHOR**



**Sreeman Kilambi Venkata Vedantacharyulu**

**1889 — 1963**

శ్రీశ్రీశ్రీ త్రిదండి శ్రీమన్నారాయణ రామానుజ జీయరుస్వామి  
 వారి సత్సంగములో, ఉభయ వేదాంత ప్రవర్తకులై యున్న  
 శ్రీమాన్ న్యాయ వేదాంత విద్వాన్

తెలికచర్ల కందాళ గోపాలాచార్యులవారి యొక్కయు,  
 శ్రీమాన్ శ్రీభాష్యం అప్పలాచార్యుల వారి యొక్కయు

## అ భి ప్రా య ము

శ్రీమద్విశ్వాది శ్రీమాన్ కృష్ణమాచార్యులవారు, శ్రీమాన్  
 సీతారామాచార్యులవారు చేసిన యీ ప్రయత్నము అత్యంత ప్రశంస  
 నీయము. మన ఆధ్యాత్మవిద్యకు మూలమైన ఉపనిషత్తులలోని బ్రహ్మ  
 విద్యలను సర్వులకు నందించుటకై సులభమైన శైలిలో తెలుగున  
 ననువదించిరి. చాల ప్రశంసనీయమైన ఉద్యమమిది. ఉపనిషద్వాణి  
 సులభము అగాధమును, సర్వమతములకు మూలము, విశ్వమున  
 వేదాంత విచారమున కనాదిగా బీజావాపము చేసినదియును.

పరమాత్మోపాసనము అన్ని ప్రక్రియలలోచేసి, భగవానుడు  
 జగత్కారణ భూతుడునగు శ్రీమన్నారాయణునితో సాయుజ్యము  
 నొందుటే మానవ జీవిత పరమార్థమని, అట్టిచో నెరుంగవలసినవి  
 తత్వహిత పురుషార్థములని, నిరూపించినవి ఉపనిషత్తులు.

చిదచిదీశ్వర తత్వములు మూడును తత్త్వములనియు, అందు  
 ఈశ్వర తత్త్వము ప్రధానమనియు, చేతనా చేతనములు ఆ యీశ్వరు  
 నితో అపృథక్సిద్ధములై శరీరమువలె నుండుననియు, అట్టి విశిష్టమైన  
 తత్త్వమే కారణము కార్యమునని తెలిపెడి ఉపనిషద్రహస్యము నెరిం  
 గించిన గ్రంథమిది. ఉపాసనకు భగవత్ప్రాప్తికిని సాధనము. ఇదియే  
 జ్ఞానము. జ్ఞానము, ఉపాసనము వేరుకావు అని ఉపనిషత్సిద్ధాంతము.  
 దాని నెరింగి ముముక్షువులు తరించుటకి గ్రంథమెంతో సహాయపడును.

శ్రీయః పతియగు ఆ శ్రీమన్నారాయణుడు ఈ గ్రంథమును  
 సకల ముముక్షు జనములకు ననుకూలముగా ఆలంబనమగునట్లు  
 ప్రకటిత మొనర్చుగాక అని ఆశించుచున్నాము.

# ప ర త త్వ ని రూ పణ ము

క శా ప్ర పూ ర్ణ డా॥ దాశరథి

(ఆంధ్రప్రదేశ్ అస్థానకవి)

ఛాందోగ్యోపనిషత్తులో ఉద్దాలక అరుణికి, అతని కుమారునికి మధ్య, ప్రశ్నోత్తర పూర్వకమయిన సంభాషణ - ప్రబ్రహ్మ స్వరూప నిరూపణానికి తోడ్పడినదని నేను భావిస్తున్నాను.

తన కుమారుడైన శ్వేతకేతువును తండ్రి అరుణి, న్యగ్రోధవృక్షఫలం తెమ్మంటాడు. తెచ్చిన పండును పగలగొట్టమంటాడు. కుమారుడు అలా చేస్తాడు.

“సేకేం కనపడ్డాయి?” అని అడుగుతాడు తండ్రి.

“గింజలు” అంటాడు కుమారుడు.

ఒక గింజను పగలగొట్టమంటాడు తండ్రి. అందులో ఏముందని అడుగుతాడు. శూన్యమని చెబుతాడు కొడుకు.

“ఆ కనుపించని శూన్యంలో ఇంతపెద్ద న్యగ్రోధ వృక్షం ఉంది నాయనా!” అంటాడు తండ్రి.

అర్ధంకాలేదంటూ, ఇంకా కొంత వివరించమని ప్రార్థిస్తాడు తండ్రిని శ్వేతకేతువు.

నీళ్ళలో ఉప్పువేయమంటాడు కొడుకుని తండ్రి. ఉదయం కొడుకుని పిలిచి నీళ్ళలో వేసిన ఉప్పుని తీసుకు రమ్మంటాడు. ఉప్పు కరిగి పోయింది కనుక తేలేనంటాడు కుమారుడు. తండ్రి ఆ నీళ్ళను రుచి చూడమని చెప్పగా, అలా నేచేసి ఉప్పుగా ఉన్నాయని సమాధాన మిస్తాడు కుమారుడు.

“ఉప్పు కనిపిస్తున్నదా?” ప్రశ్నిస్తాడు తండ్రి.

“లే” దంటాడు కుమారుడు.



“ఉన్నది! లేనట్లు కనిపిస్తుంది కానీ ఉన్నది! మన శరీరంలో కూడా పరమాత్మ ఉన్నాడు కాని కనుపించడు.”

పరతత్వం మనలో నే ఉంది, దాన్ని పరిశోధించటానికి అనేక మార్గాలున్నాయి. ఉపనిషత్తులు ఆ మార్గాన్ని నిర్దేశిస్తున్నాయి. అగాధమయిన ఉపనిషత్ వాఙ్మయాన్ని మధించి సారం తీశారు ఈ ఆచార్యులు.

మహావిద్వాంసులైన కిశాబి కృష్ణమాచార్యుల వారు విఖ్యాతులు. వీరు ముప్పది రెండు బ్రహ్మవిద్యలను గురించి సామాన్య పాఠకునికి అర్థమయ్యేట్లు వ్రాశారు.

నీటిలో కరిగిన ఉప్పువలె పరతత్వం సర్వత్రా కలదు. దాన్ని దర్శించగల శక్తి, సాధనవల్ల లభిస్తుంది. పరతత్వము నెరుగుటయే బ్రహ్మవిద్య.

ఒకచోటికి చేరుకొనుటకు వివిధ మార్గము లున్నట్లు పరతత్వమును తెలిసికొనుటకు భిన్న సాధనములున్నవి.

ఆ శ్రీమన్నారాయణుడొక్కడే పరతత్వము. ఈ అష్టాక్షరి అన్ని రహస్యాలను తనలో దాచుకున్నది.

“ఓం నమో నారాయణాయ”

ఆ నారాయణుడు కేంద్ర బిందువుగా యావద్విశ్వము వికసించును. అది సృష్టి. దానిని “మధ్యగామి” అనవలెను.

అఖండ బ్రహ్మాండము ఆ పరతత్వమున లీనమగును. దానిని “మధ్యగామి” అనవలెను.

ఔపనిషదములైన బ్రహ్మవిద్యలను వ్యాఖ్యానహితముగా ఆంధ్ర భాషలో చక్కగా రచించిన ఈ విద్విద్వర్యుని అభినందిస్తున్నాను.



ఎస్. వి. ఎస్. ఎ. కళాశాల సంస్కృతాధ్యాపకులు  
రాష్ట్రపతి బహుమాన ప్రతిగ్రహీత శ్రీ ఉ॥ వే॥ శ్రీ అగు

న. చ. రఘునాథాచార్యులవారి

## అభిప్రాయము

శ్రీమన్నారాయణుడే పరతత్త్వము అను సిద్ధాంతమును భగవద్దామానుజులు సకలోపనిషత్సమన్వయ పూర్వకముగా వేదార్థసంగ్రహమును, శ్రీభాష్య - గీతాభాష్యముల యందును ప్రతిపాదించియున్నారు. వారి యా సిద్ధాంతమునకు మూల ప్రమాణములు తత్త్వద్రష్టలైన వ్యాసాది మహర్షులచే రచింపబడిన స్మృతీతిహాస పురాణాది ప్రబంధములైనట్లే, భగవత్కృపా సమాసాదిత దివ్యజ్ఞాన సంపన్నులైన ఆళ్వారాదులు ప్రసాదించిన దివ్యప్రబంధములు గూడనని పెద్దలు వక్రాణింతురు. మహర్షులు స్వయోగ మహిమాలబ్ధజ్ఞాన విశేషము చేత, బ్రహ్మతత్త్వ ప్రతిపాదక మంత్ర ద్రష్టలైనట్లే, ఆళ్వారులు గూడ భగవత్సాక్షాత్కారమునంది తదనుభవ జనితానంద పరీవాహ రూపముగ దివ్య ప్రబంధములను ప్రసాదించిన వారైనందున, ఈ ద్రావిడ దివ్యప్రబంధములకు గూడ సంస్కృత వేదసమాన ప్రామాణ్యము కలదని పూర్వాచార్యులవారి ఐక్య కంఠ నిర్ణయము.

సంస్కృత - ద్రవిడ భాషామయములగు ఉభయ వేదాంతముల యందును సమాన ప్రతిపత్తి గలిగిన భగవద్దామానుజులు ఉభయ ప్రమాణాను సారముగనే పరతత్త్వ నిర్ణయమును చేసిరను విషయము జగద్విదితము.

ఆళ్వారులందరిలోను ప్రధానముగ పరిగణింపబడు నమ్మాళ్వారులు శతకోప మునీంద్రులు తమ తిరువాయ మొళి ప్రబంధమున దేవతాంతరములకన్న శ్రీమన్నారాయణునికి గల పరతత్త్వమును బహుముఖముల ప్రతిపాదించియున్నారు. మచ్చునకు వారి పాశురము నొక దానిని మన మిక్కడ చెప్పుకోవచ్చును.

పాశురము : “తీర్తనులగళంద, శేవడిమేల్,

పూందామం శేర్తి అవైయే, శివన్ ముడి

మేల్తాన్ కండ పార్తాన్ తెలిందొలింద,

పైందుళాయాన్, పెరుమై పేర్తుమొరువరాల్ పేశక్కిడందదే'

మహాభారతమునందలి ఈ క్రింది శ్లోకమున వివక్షితమైన కథ నాధారముగా గొనియే పై పాశుర మవతరించినది. ఆ శ్లోకమిది :

శ్లో॥ “పార్థో విజేతా మధుసూదన స్య  
పాదార విందార్పిత చిత్రపుష్పమ్ ।  
దదర్శ గంగాధర మౌళి మధ్యే  
బభూవ వీరః కృతనిశ్చయార్థః”

తన కుమారుడైన అభిమన్యుని వధించిన జయద్రథుని జంపుటకై అర్జునుడు ప్రతిజ్ఞను చేసెను. కాని, అతడు పాశుపతాస్త్రముచేత గాని చావడు. అప్పుడు శివు నారాధించి పాశుపతమును సంపాదించుటకు అర్జునున కవకాశము చాలదు. రథసారధియైన శ్రీకృష్ణ పరమాత్మ తన శ్రీపాదముల నే చూపి, వీనిని పుష్పాదులతో నర్చింపుమని ఆదేశించి అర్జునునకు పాశుపత మంత్రమును జ్ఞాపకము చేసెను. అట్లతడు జయద్రథుని వధించగలిగెను. అదేరోజు రాత్రి స్వప్నమున తాను శ్రీకృష్ణుని పాదములందుంచిన పుష్పములనే శివుని జటాజూటము నందున్నట్లు అర్జునుడు దర్శించి ఆశ్చర్య చకితుడై శ్రీకృష్ణుని పరతత్వమును దెలిసికొనగల్గెను. పై శ్లోకార్థమునే గ్రహించిన నమ్మాళ్వార్లున్నూ, ఈ ఘట్టముచే శ్రీమన్నారాయణ పరతత్వము సృష్టికరించిరి.

ఇట్లనేక దివ్యసూక్తులచే ఆళ్వారులందరు స్థాపించిన పరతత్వ విశేషమునే రామానుజులును ప్రచార మొనర్చిరి. ఈ పరమార్థమును ఈ “శ్రీమన్నారాయణుడే పరతత్వము” గ్రంథమున తేటతెనుగులో ద్వాత్రింశత్ బ్రహ్మ విద్యలను ఇతర స్మృతీతిహాసాదులను ప్రమాణీకరించుచు ఈ గ్రంథకర్త అగు - కృష్ణమాచార్యులు ఆంధ్రజాతి కంతకును శ్రీరామనుజ సిద్ధాంతమును అందించిన వారైరి. వీరి నిరూపణము లలిత హృద్యము ప్రామాణికమునై యున్నందులకు వీరిని హార్షికముగా అభినందించుచున్నాము.



## విషయ సూచిక

1. శ్రీమన్నారాయణుడే పరతత్వము
2. ఆచార్యులు — వారి శ్రీసూక్తులు
3. రామానుజ వార్తా సంగ్రహము
4. రహస్యత్రయము
5. భగవదారాధన

# శ్రీమన్నారాయణుడే పరతత్వము

శ్రీమజ్జగద్గురు శ్రీ రామానుజ సాంప్రదాయ యాచార్యులగు శ్రీ రాఘవాచార్య స్వామివారు, కల్యాణీపత్రిక లోని “ఉపనిషదంక”కు మంగళా శాసనము చేయుచు, వ్రాసిన వ్యాసముయొక్క సారాంశము వినుడు !

అనంతము అపౌరుషేయమునకు వేదవాఙ్మయము యొక్క జ్ఞానకాండయే ఉపనిష త్సాహిత్యము. దీని యాధారముతో ఆధ్యాత్మ వాదులు :

“త త్కర్మ య న్నబంధాయ,  
సా విద్యా యా విముక్తయే”

ఏది బంధనము గల్గింపదో అది కర్మ; ఏది బంధనము నుండి ముక్తిగల్గించునో అది విద్య అని చెప్పిరి. మహర్షులీ విద్యాప్రకాశము లోనే అనంతము సచ్చిదానందమునగు పరబ్రహ్మము యొక్క సాక్షాత్కారము బొందిరి; ఇతరులను బొందించిరి. ఈ విద్యనే బ్రహ్మవిద్య యని, పరవిద్య యనియు జెప్పిరి. బ్రహ్మమును బొందినవారికి, బ్రహ్మమునకును గల సంబంధమును గూడ స్పష్టపరచిరి. ప్రతి పాదన పద్ధతిలో విశేషముగా దెలియదగిన దానిని, పరంపర మొదలగు భేదములచే, స్వాభావికముగా నత డనేక రూపములు పొందియుండు విషయమును స్పష్టపరచిరి.

అవి వేర్వేరగు ఉపనిషత్తులలోను, ఒకే యుపనిషత్తులోని వివిధ భాగములలోను గ్రహింపబడి, సాధకులకు బ్రత్యక్ష మగుచున్నవి. అయినను, బ్రహ్మవిద్యయొక్క వివిధరూపముల లోపలనున్న స్వరూపగతైకత్వము మాత్రము లేచిపోలేదు. అంతేకాక, ఆ ఐక్యత సుస్థిరమై కూడ నున్నది.

దీని గొప్పతన మేమనగా, మీమాంసకులు ఈయన్ని బ్రహ్మ విద్యలలోని బ్రహ్మముయొక్క వివిధ రూపములను సమన్వయించుకొన్నారు. ఈ పద్ధతి నాశ్రయించి బ్రహ్మసూత్రకారుడు ప్రముఖమైన బ్రహ్మవిద్యలను ముప్పదిరెండింటిని చర్చించినాడు. మరియు వాని సామరస్యమును గూడ వివేచించినాడు. ఆ చర్చయే బ్రహ్మసూత్రముల రూపముగా నున్నది. బ్రహ్మసూత్రములను వేదాంతసూత్రములనియు, ఉత్తర మీమాంస యనియు నందురు.

సద్విద్య మున్నగు ముప్పది రెండు విద్యలను హృదయంగమము చేసికొన్నమీదట, పరబ్రహ్మము యొక్క స్వరూప రూపగుణ విభవైశ్వర్యాదులకు సంబంధించిన సందేహము లన్నింటికిని, సమాధానములు దొరకును. సగుణ-నిర్గుణములకు, భేద-అభేదములకు, ద్వైత-అద్వైతములకు నిత్యనిభూతి-లీలావిభూతులకు అన్యోన్యముగలుగు సమన్వయము జక్కగా బరిష్కరించుకొన వచ్చును. అయినను వేర్వేరు బ్రహ్మవిద్యలలో, పరబ్రహ్మముయొక్క వేర్వేరు నామకరణములలోను బ్రహ్మవిద్యా మూలస్వరూపములలోను గూడ సందేహముల కవకాశము గలుగవచ్చును.

అందుకొరకే, శేషావతారులగు శ్రీ రామానుజులు బ్రహ్మసూత్రములలోని “లింగభూయస్త్యాధికరణము” న, తైత్తిరీయోపనిషత్తు యొక్క నారాయణీయము నుల్లేఖించు సందర్భములో

“పరవిద్యాను, అక్షర శివ శంభు  
పరబ్రహ్మ పరంజ్యోతి పరతత్వ  
పరమాత్మాది నిర్దిష్టం, ఉపాస్యం,  
వస్తు; ఇహ తై రేవ శబ్దైః అనూద్య,  
తస్య నారాయణత్వం విధీయతే”

బ్రహ్మవిద్యలలో అక్షర-శివ-శంభు-పరబ్రహ్మ -పరంజ్యోతి-పరతత్వ-పరమాత్మ ఆదిశబ్దములు వచ్చియున్నవి. ఆ శబ్దములకి

నారాయణానువాకమందు, ఉపాస్యవస్తువగు పరతత్వమును నిర్దేశించుచు, అవన్నియు నారాయణునే తెల్పుచున్నవని నిర్ణయించినారు, మరియు

“అతో వాక్యార్థజ్ఞానా దన్య దేవ  
ధ్యానోపాసనాది శబ్దవాచ్యం జ్ఞానం  
వేదాంత వాక్యై ర్విధిత్సితమ్”

బ్రహ్మవిద్యలవల్ల వచ్చేడి జ్ఞానమును వాక్యార్థజ్ఞానము వరకే పరిమితము చేయకుండ దానిని ధ్యానము - ఉపాసనము మొదలగు శబ్దముల చేత గూడ జెప్పదగినదని రామానుజులు నిర్ణయించినారు. ఈ విధమైన నిర్ణయమునకు గూడ 1) పాంచరాత్రాగమము, 2) భగవద్గీత 3) బోధాయన 4) టంక 5) ద్రవిడ ఆచార్యుల యొక్క పరంపరాబలమును ప్రాప్తించినది. పాంచరాత్రాగమము జ్ఞానకాండను ఆరాధ్యపరకముగా, మరి కర్మకాండను ఆరాధనా పరకముగాను దెల్పి, భగవదారాధనములో సంపూర్ణముగా వేదవాఙ్మయమును వినియోగించెను.

అదే విధముగా గీతాచార్యుడును జ్ఞాన కర్మానుగ్రహిత భక్తి యోగము నుపదేశించి, జ్ఞానకాండను ఉపాసనా రూపముగా నిర్ణయించెను.

ఆ విషయములో బోధాయన ఋషి పరంపర కూడ, కర్మ మీమాంస-దైవమీమాంస-బ్రహ్మమీమాంసలను సమ్మేళనమొనర్చి, సర్వకర్మ సమారాధ్యుడు సర్వదేవాంతర్యామియునగు పరబ్రహ్మము యొక్క ఉపాసనయే పరమపురుషార్థ సాధనముగా నిర్ణయించి, బ్రహ్మ మీమాంస యొక్క ప్రాధాన్యమును స్థాపించినది.

ఈ విధముగా బ్రహ్మవిద్యలయొక్క మౌలికమైన ఉపాసనా స్వరూపము, సాధ్యభక్తియే యని తెలికొన్నమీదట, బ్రహ్మవిద్యల

మూలస్వరూపములం దంతర్భూతముగా నున్నది సిద్ధభక్తియే అను సందేశమును భగవద్రామానుజులు మనకిచ్చినారని తేటతెల్లమగును.

శరణ్యమైన పరతత్వముయొక్క మహాత్మ్యరూపముగా ప్రతి యొక బ్రహ్మవిద్యలోను ఈ సిద్ధభక్తియొక్క ఛాయ కనబడు చున్నను, ప్రత్యేకముగా న్యాసవిద్య తైత్తిరీయ - శ్వేతాశ్వతరో పనిషత్తుల రూపములో నుండి, ఆ సిద్ధ భక్తి స్వతంత్ర స్థానము కల్గి కూడ నున్నది.

ఇది 32 బ్రహ్మవిద్యలతో దులదూగుటయేకాక ఒక ప్రత్యేక వైలక్షణ్యము గూడ కలిగియున్నది. ఆ వైలక్షణ్యము న్యాసవిద్య యగుటె. పరమగుహ్యతమమైన యిది శరణాగతి మార్గము. దీని యందు పరమపురుషుని కృపాసహకారమువల్ల సాధకుడు కృతార్థుడు కృతకృత్యుడు నగుట కవకాశమున్నది. న్యాసవిద్యకాక మిగిలిన బ్రహ్మవిద్య లన్నియు బ్రహ్మమును బ్రాప్తింపజేయు లక్షణము మాత్రము కలవి. న్యాసవిద్య పరబ్రహ్మము యొక్క కటాక్షముచేత నాతనిని బొందు సౌకర్యముగూడ కల్గియున్నది. ఇది సాధనలోని యన్ని సంకటములను దొలగించి అకించనుడు అనన్య గతికుడునగు సాధకుని స్వయముగా పరబ్రహ్మమును జేర్చును.

## ఆచార్యులు - వారి శ్రీ సూక్తులు

“లక్ష్మీనాథ సమారంభాం  
నాథ యామున మధ్యమాం  
అస్మదాచార్య పర్యంతాం  
వందే గురు పరంపరామ్”

శ్రీవైష్ణవ సంప్రదాయమును లక్ష్మీదేవి యేర్పాటు చేసినది. కావున శ్రీవైష్ణవ సంప్రదాయమును శ్రీ సంప్రదాయమనియు నం



దురు. ఈ సంప్రదాయమును నాథయామున రామానుజాశ్వార్థును గ్రంథముల ద్వారా స్పష్టపరచిరి. కావున ఈ ఆచార్యపరంపరకు నమస్కారముచేసి, వైష్ణవోత్తములు సత్కర్తానుష్ఠానము నారంభింతురు.

భాగవత దశమస్కంధములో శ్రీ కృష్ణునకు నీశాదేవియను భార్య కలదని యున్నది. వీరి నిరువురను ద్రావిడులు “కణ్ణన్ నప్పిన్న” యని యందురు. ఆశ్వార్థనగా విష్ణుభక్తి పరవశులని యర్థము. పన్నిద్దరాశ్వార్థు వ్రాసిన దివ్య ప్రబంధమునకు నాలాయిర మని పేరు.

నాలాయిర మనగా నాల్గువేల పాశురములున్న గ్రంథము.

నాథముని తిరునగరికి విచ్చేసి నమ్మాశ్వారును యోగము ద్వారా ప్రార్థింపగా, ఆయన కరుణాకటాక్షమున నాథముని ఈ పన్నిద్దరాశ్వార్థ ప్రబంధములను సంకలనము చేసి, “నాలాయిర దివ్య ప్రబంధ” మని పేరు పెట్టెను. ఆశ్వార్థందరకు శ్రీకృష్ణభక్తి విశేషముగా నున్నది.

“భూతం సరశ్చ మహదాహ్వాయ భట్టనాథ  
శ్రీభక్తిసార కులశేఖర యోగివాహాన్  
భక్తాంఘ్రిరేణు పరకాల యతీంద్ర మిశ్రాన్  
శ్రీమత్పరాంకుశ మునిం ప్రణతోస్మి నిత్యమ్”.

## 1. పొయిగై యాశ్వారు :

(సరోజయోగి) ఈయన, ద్వాపర యుగమున, కాంచీపురములో శ్రవణా నక్షత్రమున, విష్ణుపాంచజన్యాంశమున, తామర పుష్పము నుండి జన్మించెను. జ్ఞాన-భక్తి వైరాగ్యములు గలవాడై ఆశ్రయించిన వారికి విష్ణుభక్తి నుపదేశించెను. ఈయన “ముదల్ తిరువందాది” అను గ్రంథమును రచించెను. ఇందు విష్ణుభక్తిని దెల్పుచు ముక్తపద గ్రస్తముగా నున్న 144 పాశురము లున్నవి. ఈయన శ్రీ సూక్తి : “విష్ణుమూర్తిని సహస్రనామాలతో అంజలించుచు, వందనము చేయు

భక్తు లెప్పుడును నరకమున బడరు. ఏ రకములైన యిబ్బందులను బొందరు. వారు భక్తిమార్గముననే తప్ప తదితర మార్గమునబో నిచ్చగింపరు". (ముదల్ తిరువందాది)

## 2. పూదత్తాళ్వారు :

(భూతయోగి) ఈయన, పొయిగై యాళ్వారు జన్మించిన మరునాడే ధనిష్టా నక్షత్రమున, సముద్రతీరమునగల తిరుక్కడల్మలై గ్రామములో, బందిగురువింద పూవు నుండి గదాంశమున జన్మించెను. పరభక్తి - పరజ్ఞాన - పరమ భక్తులు గలవాడై భగవదంతరంగ భక్తుడై, ఆశ్రితులకు విష్ణుభక్తి నుపదేశించెను. ఈయన "ఇరండాం తిరువందాది" అను గ్రంథము రచించెను. ఇందు తాత్వికవిషయములు అవతారముల గూర్చిన శరణాగతిని గూర్చిన విషయములు తెలుపు 100 పాశురములు గలవు. ఈయన శ్రీసూక్తి : నారాయణుని గుణములను, లీలలను నుతించుట తపస్సు తోసమానము." (ఇరండాం తిరువందాది)

## 3. పేయాళ్వారు :

(మహాయోగి) ఈయన నందకాంశమున మైలాపురములో మాధవస్వామికోవెలలోని పుష్కరిణి ఎర్రకలువ పూవు నుండి యుద్భవిం చెను. ఈ పొయిగై - పూదత్త - పేయాళ్వార్లు ముగ్గురును యాదృచ్ఛికముగా తిరుక్తావలూరులో గలిసికొనిరి. ఒక భక్తుని యింటియరుగుమై ఆ రాత్రి పండుకొనిరి. ఒకరి విషయము లొకరు చెప్పుకొనుచు గొంత సేపటికి ఇరుకైనది. కారణమేమాయని వారు దివ్యదృష్టితో జూచిరి. వారు శ్రీమన్నారాయణుడు సపరివారముగా నచటకు వచ్చి యున్నట్లు కనిపెట్టిరి. ఆ భగవంతుని వారు మూడు వేదముల యర్థములును వచ్చినట్లు ముక్తపదగ్రస్తములుగా ద్రావిడపద్యములతో స్తుతించిరి. అవి యిప్పటికిని ప్రసిద్ధముగానే యున్నవి.

ఈ పేయాళ్వారు "మూనాగ్రింతిరువందాది" అను గ్రంథము వ్రాసెను. ఇందు, తాత్వికమై ప్రకృతి సౌందర్యమును దెలుపుచున్న

100 అవతార విషయిక పాశురములు గలవు. ఈయన శ్రీసూక్తి :  
“విష్ణునామ మునొక సారి స్మరించిన జాలును. విష్ణువాభక్తుని మనస్సులో  
నివసించును”. (మూనాగ్రం తిరువందాది)

#### 4. తిరుమడిశై ఆళ్వారు :

(భక్తిసారుడు) కాంచీపురమునకు తూర్పుగా భక్తిసారమను  
క్షేత్రమున్నది. భార్గవ మహర్షి యాగము చేసెను. అతని భార్య  
గర్భవతి యయ్యెను. కాని ఆమె మఱా నక్షత్రమున ఆకారములేని  
మాంసపు ముద్దను గనెను. వారు దానిని వేరపతుప్పలో బారవేసిరి.  
కొంతసేపటికి మావి జారిపోయి పిల్లవాడు ఏడువసాగెను. మేదరి  
వాడొక డాపిల్లవానిని గొనిపోయి, పెంచి పెద్దజేసెను. పిల్లవాడు  
భక్తిజ్ఞానములు గలవాడై తిరువల్లిక్కేణిలో యోగాభ్యాసము చేయు  
చుండెను. ఒకనాడతడొక బొంతను గట్టుకొనుచుండగా, శివుడు వచ్చి  
అతనికి “వరమిచ్చెద” నన్నాడు. అతడు “మోక్ష మీయగలవా?”  
యని శివు నడిగెను. శివుడు వేరొక వరము గోరుకొనుమనెను. ఆ  
యాళ్వారు “నా సూదివెంట దారము తప్పకుండ వచ్చినట్లు” వర  
మిమ్మని పరిహసించెను. శివుడు కోపముతో మూడవకన్ను దెరచెను.  
తిరుమడిశై యాళ్వారు తన పాదమునందలి కన్ను దెరచెను. ఇది  
శివుని కంటిమంటను మిగ్గింగివై చెను. శివుడతని మహత్తును దెలిసికొని  
భక్తిసారుడని యతనికి పేరు పెట్టెను.

ఒకనాడు శుక్తిహారుడను భేదరుడు వ్యాఘ్రు వాహనమెక్కి  
ఆకాశమునం దతనికి మీదుగా పోబోవుచుండెను. ఆ వాహన ముగి  
పోయినది. కారణ మేమాయని అతడు దిగివచ్చి భక్తిసారుని యోగ  
మహిమకు మెచ్చుకొని నీ బొంతను దీసివేసి నా దివ్యకవచమును  
ధరింపుమని, యొక దివ్యకవచ మతని కిచ్చెను. భక్తిసారుడు తన  
మహిమచే రత్నకవచమును నిర్మించి శుక్తిసారుని కిచ్చెను.

ఒకసారి పెరుంబులి యూరులో దిరుగుచుండగా నీయనను బ్రాహ్మణులు చూచి, మేదరివాడు వేదము వినరాదని చదివెడి వేదము నాపుచేసిరి. తరువాత వారు తరువాతి వేదవాక్యము జ్ఞాపకమునకు రాక, గొట్టుకొనుచుండిరి. భక్తిసారుడు తిరిగివచ్చి నల్లవడ్లగింజలను గోటితో వొలిచి వారికి జూపించెను. అప్పుడు వారికి


“నైర్మతం చరుం పరివృత్యైగ్న హే  
(తర్వాత) కృష్ణానాం వీరీహీనాం  
నఖ నిర్భిన్నమ్”

అను వాక్యము స్మృతికి వచ్చెను.

భక్తిసారుడా యూరి దేవాలయమునకు బ్రదక్షిణము చేయు చుండునప్పుడల్లా, లోనున్న యర్చా విగ్రహము అతడు తిరుగుచున్న వైపుగానే మళ్లుచుండెడిదట. ఇట్టి మహిమలెన్నో అతని చరిత్రలో గలవు. ఇతడు చక్కాంశమున జన్మించి రెండువేల యైదువందల సంవత్సరములు జీవించెను. ఉపనిషదర్థము దెలుపు తొంబదియారు పాశురముల “నాన్ ముగన్ తిరువందాది” ప్రబంధమును వ్రాసెను. ఇందు విష్ణుమూర్తి ధర్మములు, భగవద్విరహమును గలవు. ఈయన శ్రీసూక్తి : “ఓ కేశవా! నీవు ప్రేమస్వరూపుడవుగా అమృత స్వరూపుడవుగా నా సర్వస్వముగా గూడ నాకు గనబడుచున్నావు. నేను నీ యాజ్ఞను శిరసావహింప సిద్ధముగా నున్నాను. నీవు నన్ను స్వీకరింపుము! సర్వదా నీవే నాకు దిక్కు. నీవుతప్ప నాకేదిక్కును లేదని తెలిసికొనుచున్నాను.” (నాన్ముగన్ తిరువందాది)

5. పెరియాళ్వారు :


(విష్ణుచిత్తుడు) ఈయన పాండ్యదేశ వైష్ణవుడు. కలియుగాదిని జన్మించెను. శ్రీవిల్లిపుత్తూరులోని వటపత్రశాయి ఆలయములో మాలా కైంకర్యము చేయు భక్తుడు. ఆ భగవంతు డనుగ్రహించి ఆయనకు



## శ్రీమద్భగవద్రామానుజులు

శ్లో॥

కామాయశోభి కమనీయ శిఖానివేశం,  
దండత్ర యోజ్వల కరం వినులోపవీతం  
ఉద్య ద్ధినేశనిభ ముల్లస దూర్ధ్వపుండ్రం,  
రూపం త వాస్తు యతిరాజ! దృశో ర్మ మాగ్రే ॥



గో దా దే వి

శ్లో॥

నీళా తుంగస్తనగిరి తటీనుప్త ముద్బోధ్య కృష్ణం  
పారార్థ్యం స్వం శ్రుతిశత శిర సిద్ధ మధ్యాపయంతీ  
సోచ్ఛిష్టాయాం సజి నిగళితం యా బలాత్కృత్యభుంక్తే  
గోదా తస్యై నమ ఇదమిదం భూయ ఏవాస్తుభూయః ॥

“యుక్తులతో పరతత్వమును నిర్ణయించిన వారికి పాండ్యరాజు బంగారు నాణెముల సంచి నిత్తునని యా సంచిని సభాభవన స్తంభమునకు గట్టి యుంచినాడు. నీవుపోయి శ్రీమన్నారాయణుడే పరతత్వమని నిర్ణయించి యా బహుమానమును పొందుము. నేను నీ నాల్కపై నుండి జయింపజేతు” నని చెప్పినాడు.

అట్లే విష్ణుచిత్తుడు వెళ్ళి విష్ణువే పరతత్వమని నిర్ణయింపగా స్తంభమునుండి నాణెముల సంచి యూడిపడెను. దాని నాయన బహుమానంగా నొందెను. ఈ పెరియాళ్వారు గరుడాంశమున జన్మించెను.

ఈయన రెండు గ్రంథములు రచించెను. 1. “తిరుప్పల్లాండు”లో 12 పాశురములు గలవు. ఇందు గరుడధ్వజుని మంగళాశాసనం గావించిన మధుర గీతములు గలవు. 2. “పెరియాళ్వారు తిరుమొళి” గ్రంథంలో 461 పాశుర పాశురములు గలవు. ఇందు బాలకృష్ణ లీల లభివర్ణితములు.

## 6. గోదాదేవి :

శ్లో॥ కర్కటే పూర్వ ఫల్గుణ్యాం  
తులసీ కాననోద్భవాం ।  
పాండ్యే విశ్వంభరాం గోదాం  
వందే శ్రీ రంగనాయకిం ॥

ఒకసారి యా పెరియాళ్వారు తులసి వనమును త్రవ్వుచుండగా నొక పసిబాలదొరికినది. సంతానము లేని ఆ యాళ్వారు పేదకు పెన్నిధి దొరికినట్లు దొరికిన యా బాలికను, మహానందంతో గొనిపోయి తన భార్యకిచ్చెను. వారా బాలికకు గోదాదేవియని పేరు పెట్టి, అల్లారు ముద్దుగా బెంచుకొనుచుండిరి. గోదా ఐశ్వర్యమిచ్చునది. అనగా లక్ష్మీయని యర్థము. ఆమె లక్ష్మీదేవ్యంశమున జన్మించినదే. ఆమె క్రమ

ముగా బెరిగి పెద్దదైనది. ఒకనాడు పెరియాళ్వారు మామూలు ప్రకారం, వటుపత్రశాయి పెరుమాళ్ళకని, పుష్పమాలిక నందముగా గట్టి, బుట్టలో బెట్టుకొనెను.

గోదాదేవి శ్రీకృష్ణుని వివాహ మాడుదునని పట్టుబట్టియున్నది. కావున తండ్రి కట్టియుంచిన పూలమాలను ధరించుకొని, “తాను పెరుమాళ్ళకు భోగ్యంగా నుందునా యుండనా” యని దీర్ఘికలోని నీళ్ళలో జూచుకొని మురిసిపోయినది. వెంటనే మాల నెప్పటియట్లు బుట్టలో బెట్టినది. ఇట్లు కొన్ని రోజులు గడచినవి.

ఒకసారి పెరియాళ్వారది గమనించి, ఆవేశ వృత్తిచేతులతోడనే పెరుమాళ్ళ సన్నిధికిపోయి, తాగట్టిన మాల యపవిత్రమైనదని విన్నవించుకొనెను. పెరుమాళ్ళు ఆ యాండాళ్ళు ధరించిన మాలికయే తన కత్యంతము ప్రేమపాత్రమని చెప్పగా, నల్ల ఆళ్వారా మాలికను ఆయనకు సమర్పించెను.

వటుపత్రశాయి యాజ్ఞచే శ్రీరంగమున వేంచేసియున్న శ్రీరంగనాయకుల కాండాళ్ళనిచ్చి, వివాహము గావించెను. అట్లామె రంగనాథుని దేవేరి యైపోయినది.

ఆమె పెరుమాళ్ళనే పెండ్లి చేసికొందునని పట్టుబట్టిన సందర్భములో బట్టిన ధనుర్మాస వ్రత విశేషములను, ‘తిరుప్పావను’ పేరుతో ముప్పది పాశురములను రచించెను. అవి వైష్ణవోత్తముల కత్యంత ప్రీతి పాత్రములు. నాలాయిర ప్రబంధంలో మొదటి భాగమందీ తిరుప్పావు చేర్చబడినది. ఆ పాశురములకు తాత్పర్యము తెలుగులో ఈ క్రింది విధముగా నుండును.

**తిరుప్పావై :**

1. ఆభరణములు ధరించిన గోకుల బాలికలారా! చంద్రునితో గళకళలాడు మంచి మార్గశిర మాసముగదా యిది, వ్రత స్నాన



మాచరింప రాదలచిన వారందరు రండి! వీరుడగు నందునిచే బాలింప బడువాడు, యశోద ముద్దులపట్టి, నీలమేఘ శ్యాముడు, ఎర్రని కను దమ్ములు సూర్యచంద్రులవంటి శ్రీముఖము గలవాడునగు నారాయణుడే మన కోరిన కోర్కెలు దీర్చువాడు. లోకులు కొనియాడునట్లు మనము వ్రత నిష్ఠలో మునిగియుందము రండి! ఇదేకదా మన వ్రతము.

2. భూమియందు హాయిగా మనదలచిన అమ్మలారా! మనమీ వ్రతమందు బాటింపవలసిన నిబంధనలను వినుడు! పాలసముద్రంలో నాదిశేషునిపై బవళించిన పరమాత్ముని శ్రీపాదములను గుర్తించుచు, వేకువనే స్నానమాడి, పూలను కాటుకను ధరింపక, నేతిని పాలను వర్జించి, చెడుపనులు చేయక, యథాశక్తిగా యోగ్యులకు దానధర్మములు చేయుచు, యాచకులకు బిచ్చములు పెట్టుచు, బ్రతుకు విధమును దలచుకొని యానందింపవలెను. ఇదేకదా మన వ్రతము.

3. వామనావతారమున లోకములను పాదములతో గొలిచిన పురుషోత్తముని దివ్యనామ సంకీర్తనము జేయుచు, ఈ వ్రతం పేరుతో మనము స్నాన మాచరించినచో, దేశమం దంతటను నెలకు మూడు వానలు కురిసి, భూమి పైరుపచ్చలతో గళకళలాడును. జలసమృద్ధ మగుచోట్ల చేపలు చక్కగా బారలాడుచుండును. పూసిన కలువలలోని మధువాని మత్తిల్లి, తుమ్మెదలు నిద్రించును. పశువులు పొదుగులు పట్టుకొనుటయే తడవుగా, కుండల కొలది పాలిచ్చును. ఇట్లు భూమి పాడిపంటలతో దులదూగును. కరవుకాటకములురావు. ఇదేకదా మన వ్రతము.

4. ఓ మేఘాధిపతీ! నీ శక్తిని దాచుకోబోకుము. నీవు సముద్ర జలము ద్రాగి, సర్వేశ్వరుడగు శ్యామసుందరునివలె నల్లనై, ఆకాశ మెక్కి, బలసౌందర్యములున్న భుజములుగల పద్మనాభుని కుడిచేతి చక్రమువలె మెరయుచు, నతని యెడమచేతి శంఖమువలె నురుముచు,

అతని ధనుస్సునుండి రావణ వధకాలమున వెలువడిన బాణవర్షము వలె లోకసుభిక్షమునకై జలముల నర్పింపుము. అందు మేమును మార్గళి వ్రతస్నాన మాచరించి సంతోషింతుము. ఇదేకదా మన వ్రతము!

5. అచ్చెరువుగొల్పు గుణములు గలవాడు, ఉత్తర మధురాధిపతి, మంచిపేరుగల యమునానదీ తీరమున విహరించువాడు వ్రజకులమునకు మాణిక్యదీపం వంటివాడు. మాతృగర్భమును ధన్వం చేసినవాడునగు శ్రీ కృష్ణునిమనము పవిత్రులమై మంచిపూలబూజించి, నమస్కరించి, మధురకంఠంతో గానంచేసి, మనస్సున ధ్యానించినచో, పూర్వ పాపములు, రాబోవు పాపములు నిప్పులోబడ్డ దూది పింజలవలె నశించును. కావున సర్వేశ్వరుని తిరునామ సంకీర్తనం జేయుడు! ఇదే కదా మన వ్రతము!

6. పక్షులు కూయుచు నెగిరిపోవుచున్నవి. గరుడ ధ్వజుడగు సర్వేశ్వరుని యాలయమున శంఖధ్వని వినబడుట లేదా? అమ్మాయీ లేచిరావమ్మా, పూతనాస్తన విషము గోరిలినవాడు, వంచకుడగు శకటాసురుని కీళ్ళు విరుగదన్నినవాడు, క్షీరసముద్రమున శేషపర్యంకమున యోగనిద్రా ముద్రితుడైనవాడు, సర్వకారణుడునగు సర్వేశ్వరుని మననము చేయుచు, మునులు యోగులును లేచి హరి హరియని చేయు భగవన్నామము మన మనస్సుల జల్లబరచుచున్నది. ఇదేకదా మన వ్రతము.

7. ఓ పిచ్చిదానా! భరద్వాజ పక్షులు కలిసి కూయుచున్నవి. వినబడుటలేదే! కాసులపేర్లు మంగళసూత్రములు గలగల మనకుండ బట్టుకొనుచు, బరిమళించు తలవెంట్రుకలుగల గోపికలు, కవ్వపు ధ్వనితో బెరుగు జిలుకు చప్పుళ్ళు వినబడుటలేదా యేమే. ఓ నాయకురాలా! అవతార స్వరూపుడు కేశినిషూదనుడునగు శ్రీ కృష్ణుని మేము గానము చేయుచుండగా వినుచుగూడ నీవింక నిద్రించుచున్నావా!

ఓ తేజోవంతురాలా! ఇకనైన తలుపు తెరువుము! ఇదేకదా మన వ్రతము.

8. తూర్పు తెల్లవారినది పశువులు మేతమేయ బోవుచున్నవి. పోవు బాలికలనందర నాపి నిన్ను బిలువవచ్చితిమి. లేలెమ్ము. ఆసక్తి గల యువతివిగదా, వాద్యములతో శ్రీ కృష్ణుని గానము చేయుచు బోదము. ఆశ్వాసుర-చాణూరముష్టికాసురుల సంహరించిన దేవదేవుని దగ్గరి సేవింతము. అతడు మన యుద్యమము చూచి కటాక్షించును. ఇదేకదా మన వ్రతము.

9. మంచి మాణిక్యాల మేడలో నలుగడల దీపములు వెల్లు చుండగా, ధూపములు పరిమళించు చుండగా, పట్టుపొన్నున కనులు మూసుకొన్న మరదలా! తలుపు గడియ తీయుము. అత్తగారూ! ఆమెను లేపరు? మీ యమ్మాయి మూగదా, చెవిటిదా? అలసిపోయి యున్నదా, కాపలా కాయుచున్నదా? మొద్దునిద్ర పోవుచున్నదా? ఆశ్చర్యము గొల్పుకల్యాణ గుణములుగలవాడా! మాధవా! వైకుంఠా! యని భగవద్గుణగానము చేయుచు వచ్చినాము, లేపి మా గోష్ఠిలోనికి బంపుడు! ఇదేకదా నునవ్రతము.

10. ఓ యమ్మా! చక్కగానోచి సుఖపడదలచితివే! పిలుచు చున్నను తలుపు తెరువవు! తెరువనిదానవు పలుకనైన పలుకవు. తులసిని కిరీటమున ధరించిన నారాయణుడవు మనము పొగడగా (పాద్య విశేషముల) పురుషార్థముల నిచ్చును. ఈ పుణ్యమూర్తిచే రామావతారమున మరణించు కుంభకర్ణుడు నీకి నంద్రనిచ్చి పోయినాడో! యేమో! ఇంత నిద్రయా! తెలివితెచ్చుకొని లెమ్ము! ఇదేకదా మన వ్రతము.

11. పసుల పాలు పిదుకుచు, వానికి శత్రుబాధలేకుండ జూచు కొనుచు, గడుసుతన మెరుగని గోపాలుర హేమలతా! వనమయూరీ! ఫణిఫణ నితంబబింబా! లేచిరమ్ము! దగ్గరి వాండ్రము స్నేహితురాం

డ్రము నిన్ను బిలువ వచ్చితిమి. నీ వాకిట నిలుచున్నాము, మేఘ శ్యాముడగు సర్వేశ్వరుని గుణగానము చేయుచున్నాము. నీవు కదలవు మెదలవు ఉలుకవు పలుకవు, ఓ భాగ్యవంతురాలా! మన లక్ష్మమేమిటి? ఇట్లు పరుండుటలో నీ యుద్దేశ్యమేమి? ఇదేకదా మనవ్రతము.

12. దూడలపై ప్రేమచే బాలురసవించు పశువులు గల సంపన్న గృహస్థుని చెల్లెలా! మంచు కురియుచున్నను నీ వాకిలిచూర్లు పట్టు కొని లంకేశ్వరుడగు రావణుడు జంపినవాడు, మనస్సునకు భోగ్య మైనవాడునగు రాముని భజన చేయుచు, వచ్చినను నీవు తెరువవు! ఇకనైన లే. ఇదేమి నిద్ర తల్లి! యిరుగు పొరుగు వారుగూడ మన విషయము వినుచున్నారు. ఇదేకదా మన వ్రతము.

13. బకాసురుని నోరు చీల్చినవాడు, దుష్టరావణు గిల్లివేసిన వాడునగు భగవంతుని గీర్తించుచు బోయి, పిల్లలందరు నోము నోచు కొన్న చోటుకు చేరుకున్నారు. వేగుచుక్క పొడిచినది. గురుడస్తమించి నాడు. పక్షులు మేతకై కూయుచు బోయినవి. పద్మమున తుమ్మెదలు వాలినట్లు అందమైన కనులుగలదానా! చిన్నదానా! ఈ వ్రతదినము లలో కృష్ణుని గుణాను సంధానము నీవొక్కదానివే రహస్యముగా జేయుచున్నావా! మాతోగలసి విరహతాప మడగునట్లు స్నానమాడ రాక, యింకను పొన్నున బవళించినావా! మా గోష్ఠిలోనికి రమ్ము! ఇదేకదా మన వ్రతము.

14. మీ పెరటి దిగుడుబావిలోని యెర్రకలువలు వికసించినవి. నల్లకలువలు ముకిళించినవి. కాషాయ వస్త్రములుగట్టి తెల్లని పలువరు నలుగల యర్చకులు, తమ దేవాలయములకు బోయి, కుంచకోలలతో తలుపులు తెరచి, యారాధింపబోవుచున్నారు. మమ్మే మేల్కొలుపు దునని మాటయిచ్చినావు. సిగ్గుగుటలేదా? మధుర భాషిణీ! శంఖు చక్రములు హస్తములందు ధరించిన యా పద్మాక్షుని బాడుటకై లేచి రమ్ము. ఇదే కదా మన వ్రతము.

15. శుకవాణీ! ఇదేమమ్మా! ఇంకను నిద్రించుచున్నావా!”.

“అబ్బా! గొల్లుమని కేకలు వేయకండమ్మా పూర్ణలారా! ఇదిగో వచ్చుచున్నాను.”

“శక్తిమంతమైన నీ నోటి దురుసుతనమును, మే మిదివరకే యెరుగుదుము.”

“శక్తిమంతురాండ్రు మీరే. నేనే అయితే అట్లే కానిండు.”

“నీవు త్వరగా లేచిరా, నీ యుద్దేశ్య మేమిటి?”

“అందరూ వచ్చినారా.”

“వచ్చినారు. ఇంక నీవు వచ్చి లెక్కపెట్టుకొమ్ము. కువల గజమును జంపినవాడు, శత్రువుల శత్రుత్వమును బోగొట్టు శక్తి మంతుడు, కల్యాణగుణ పూర్ణుడనగు శ్రీ కృష్ణుని గీర్తింప రారమ్ము! ఇదేకదా మనవ్రతము.

16. మా నాయకుడైన నందగోపుని ప్రాసాదమును గాపాడు వాడా ధ్వజమకర తోరణాంగణ ద్వారపాలకా! మాణిక్యాల గడి యను తీయుము. కల్యాణగుణుడు, మాణిక్య వర్ణుడనగు శ్రీకృష్ణుడు మా నోమున కుపకరణములగు (వాద్య విశేషముల) పురుషార్థముల నిత్తునని, నిన్న నే వాగ్దానము చేసెను. ఆయనకు మేల్కొల్పులు పాడు టకై వచ్చితిమి. నీవు మొదటనే మమ్ము మాటలతో నడ్డగింపకుము. తలుపులు తెరువమని కోరుచున్నాము.

17. వస్త్రముల నన్న పానీయముల నిచ్చు వాడవు, మా స్వామి వియునగు నందనందనా! మేలుకొమ్ము. స్త్రీలందరిలోకి చిగురువంటి దానా! గోప కులమునకు దీపము వంటిదానా! మా స్వామిని నగు యశోదాదేవి! మేలుకొనుము! లోకముల గొలిచిన వామనా! నిత్య సూరులకు ప్రభువైన శ్రీ కృష్ణా! నిద్రింపక లేచిరావయ్యా! బంగారు

కడియాల పాదములుగల భాగ్యవంతుడవగు బలరామా! నీవు, నీ తమ్ముడును నిద్ర చాలించి లేచిరండి. ఇదేకదా మన వ్రతము.

18. మదపుటేనుగు వంటి బలముగల నందునియొక్క కోడలా! ఓ నప్పిన ఫిరాట్టి! పరిమళించు ముంగురులు గలదానా! తలుపు గడియ తీయుము! కోళ్లకూయుచున్నవి. బండి గురివెంద పందిరి మీద కోకిలలు కూయుచున్నవి. బంతులవంటి వ్రేళ్ళు గలదానా! నీ నాయకుడగు శ్రీ కృష్ణునిపై మేము తిరునామములు పాడుచుండగా, ఎర్ర తామర వంటి చేతులతో అందమగు గాజులు చప్పుడగుచుండ, సంతసమున వచ్చి తలుపు తీయుము! ఇదేకదా మన వ్రతము.

19. గుత్తులవలె దీపములు వెలుగుచుండగా, దంతపు కోళ్ళ మంచము మీద మెత్తనై యందగించు పాన్పున, పూలముంగురులు గలిగియున్న నప్పిన్న ఫిరాట్టియొక్క స్తనములను రొమ్మున హత్తుకొని, పవళించిన కృష్ణా! మాట్లాడుము. విశాలమగు కాటుక కనులదానా! నీవు నీ మనోహరుని ఎంతసేపటికిని నిద్రలేప నొప్పుకొనకున్నావు. ఇంత కృష్ణ విరహము సహింపకపోవుట, నీ స్వరూప స్వభావములకు తగదమ్మా! ఇదేకదా మన వ్రతము.

20. ముప్పది మూడుకోట్ల దేవతల భయము దీర్చగల బలవంతుడా! లెమ్ము. ఋజువర్తనగల స్వామీ! శక్తిమంతుడా! శత్రుభయకరుడా! నిర్మలుడా! మేలుకొమ్ము. బరిణవంటి వైరముడి, ఎర్రని పెదవి, సన్నని నడుముగల నప్పిన్నా! పూర్ణలారా! లక్ష్మీ స్వరూపురాలా! నిదురలెమ్ము. మా వ్రత స్నానాంగములై వింజామరము అద్దమునిచ్చి నీ పతియగు శ్రీ కృష్ణుని మమ్ము నిపుడే జలక మాడింపుము! ఇదేకదా మన వ్రతము.

21. కడవల కొలది పాలిచ్చు పశుసంపదగల నందకుమారా! మేలుకొనుము! ఓ భక్త రక్షకా! ప్రకటముగా నవతరించిన తేజశ్శాలీ

నిదుర లేచిరమ్ము. నీ శత్రువులు దుర్మతులై నీ వాకిట గతిలేక  
నిన్నా శ్రయింప బడినట్లు, మే మహంకార మమకారముల బోగొట్టు  
కొని, అనన్యగతికులమై నీకు మంగళా శాసనము చేయుచున్నాము.  
నీ కల్యాణ గుణగానము చేయుచు, వచ్చియున్నాము. ఇదేకదా మన  
వ్రతము!

22. రాజులు అభిమానపడక నీ సింహాసనము క్రింద గుంపులుగా  
బడియుండునట్లు మేమును వచ్చిచేరితిమి. గజైల నోళ్ళవలె కొద్దిగా  
విచ్చిన, తామరలవంటి నీ సుందర మందకటాక్షమును, కొద్దిగా  
మాపై బ్రసరింపజేయుము. ఉదయించిన సూర్యచంద్రులవలె నున్న  
నీ నేత్రద్వయముతో మమ్ము జూడుము! మా పాపములు నశించును.  
ఇదేకదా మన వ్రతము.

23. అవిసెపూవు వంటి దేహకాంతిగల కృష్ణా! పర్వత గుహ  
నుండి నిద్రించి లేచి, కేసరములు నిక్కరపొడువ మేను విదళించి,  
మూలిగి సాగి శౌర్యముతో గర్జించుచు, బయటికివచ్చు సింహమువలె,  
నీ మందిరము నుండి సభా భవనమునకు వచ్చి, విజయ సింహాసన  
మున నాసీనుడనై, మేము వచ్చిన కార్యమును విచారించి, దయ  
జూడుము! ఇదే కదా మనవ్రతము!

24. వామనావతారమున లోకముల గొలిచిన నీ పాదములకు  
మంగళా శాసనము. రామావతారమున లంకకుబోయి లంకేశ్వరుని  
నశింపజేసిన నీ బలమునకు మంగళా శాసనము. శకటాసురుని దన్నిన  
నీ కీర్తికి మంగళాశాసనము. వత్సాసురుని గోణిబిళ్ళను వలె చిమ్మిన  
కృష్ణా! నీ పాదములకు మంగళాశాసనము. గోవర్ధనమును గొడుగుగా  
నెత్తిన గోపాలా! నీ కళ్యాణ గుణములకు మంగళాశాసనము. పరుల  
పగను బోగొట్టు నీ చేతిబల్లెమునకు మంగళాశాసనము. ఇట్టి నీ వీర

చరిత్రమును నుతించి నీవల్ల పురుషార్థములను బొందుటకై యిపుడు మేము వచ్చితిమి. కరుణింపుము. ఇదేకదా మన వ్రతము.

25. దేవకికి బుట్టిన రాత్రియందే, యశోదకును గుమాండవై నీవు చాటుగ బెరుగుచుండగా, నిది విని సహింపని కంసుని, మట్టుపెట్టిన కృష్ణా! ఆశ్రితవత్సలా నిన్ను యాచింప వచ్చితిమి. వాద్యవిశేషముల నిచ్చినచో లక్ష్మీదేవి యాసించు సంపదను వీరత్వమును మేము కీర్తించి, దుఃఖముల బోగొట్టుకొని, యానందం పొందెదము. ఇదేకదా మన వ్రతము.

26. ఆశ్రిత వత్సలా! మాణిక్యవర్ణుడా! పూర్వులనుష్టించినవి, మేము కోరుచున్నవియునగు మార్గశిస్సాన వ్రతాంగములను, మా కొసగుము. పాలవలె తెల్లనై బాగుగా ధ్వనించు నీ పాంచజన్యము వంటి శంఖములను, మంచిగా మ్రోగు పెద్దపెద్ద తప్పెటలను, తిరునామ సంకీర్తనము చేయువారిని, మంగళ దీపములను, ధ్వజములను, చాందినిని, మా కొసగుము, ఇదేకదా మన వ్రతము.

27. ఆశ్రియింపక ద్వేషించువారిని జయించు సద్గుణములు గల గోవిందా! నిన్ను కీర్తించి, వాద్యవిశేషాది పురుషార్థముల బొందుదుము. మేము పొందు సన్మార్గమునకు, లోకులు పొగడునట్లు చక్కగా కంకణములు, భుజకీర్తులు, కర్ణాభరణములు, కర్ణ పుష్పములు, పాదాభరణములు మున్నగు నాభరణములను మేమలంకరించు కొందుము. విలువగల వస్త్రములు ధరింతుము. పాయసము మునుగునట్లు నేయి పోసికొని, ముంజేతినుండి కారుచుండగా నీతోగూడి, హాయిగా నారగింతుము. ఇదేకదా మన వ్రతము.

28. పశువుల మేపుకొన నడవికిబోయి, యందే భుజించు నజ్ఞానులమగు గొల్ల భామలము మేము. ఇట్టి గొల్లకులమున మా పుణ్యము కొలది నీవు జన్మించితివి. ఏ కొరతయులేని గోవిందుడా! నీతోడి సంబంధమును, మేమిచ్చట బోగొట్టుకొందమన్నను పోవునదిగాదు.



మేము జ్ఞాన బాలికలము. ప్రేమచే నిన్ను చిన్నపేర్లతో బిలిచితిమి కోపింపకుము. పురుషార్థములను దయచేయుము! ఇదేకదా మన వ్రతము.

29. గోవిందా! వేకువనేవచ్చి, నిన్ను సేవించుకొని, నీ శ్రీపాద పద్మములను స్తుతించుటలో, మా యుద్దేశ్యము వినుము, పనుల మేపుకొని బ్రతుకు మా కులమున బుట్టిన నీవు, అంతరంగ గైంకర్యమున మమ్ము స్వీకరింపక పోగూడదు. ఈ వాద్య విశేషాల దీసికొని పోవుటకు మేమురాలేదు. ఏడేడు జన్మలలోను నీతో సంబంధము గలవారము గానే యుందుము! నీకే మేము సేవ చేయుదుము. వేరు కోర్కెలు లేకుండ జేయుము. ఇదేకదా మన వ్రతము.

30. చంద్రముఖులు సుందరాభరణలు నగు గోపికలు, క్షీర సాగరమును జిలుకగా జనించిన లక్ష్మిని చెట్టబట్టినవాడు, కేసి రాక్షసుని జంపినవాడునగు సర్వేశ్వరునిజేరి స్తోత్రముచేసి పురుషార్థములను గ్రహించిరి. ఈ వార్తను శ్రీ విల్లిపుత్తూరులోని మాలాకారుడగు పెరియాళ్వారు యొక్క కుమార్తెయగు గోదాదేవి, ముప్పది ద్రావిడ పద్యములను రచించెను. వీనిని తప్పక యిట్లే యనుసంధించువారు, నాలుగు ఎగుభుజములు గలవాడు ఎర్రని నేత్రములు దివ్యముఖ మండలము గలవాడునగు శ్రియః పతియొక్కకటాక్షమునకు బాత్రులై మహానందము ననుభవించురు.

## 6. కులశేఖరాళ్వారు :

ఈయన కేరళదేశములో చోళపట్టణమునందు, చేరవంశపు రాజగు దృఢవ్రతునకు కౌస్తుభాంశమున జన్మించెను. శ్రీరాముని యందు, వేంకటేశ్వరుని యందును ఈయనకు భక్తిమెండు.

ఒకసారి రామాయణము వినుచు “జనస్థానములో ఖరదూషణాదులగు పదునాల్గు వేలమంది రాక్షసులతో శ్రీరాము డొక్కడే

యుద్ధము చేయుచున్నా”డను వర్ణన రాగా, ఈయన ఆ రామచంద్రునికు సాయపడుటకై ఖడ్గకవచాదుల ధరించి జనస్థానమువైపు పరుగెత్తినాడట. శ్రీరంగమునకు బోయి ఆ పెరుమాళ్ళ సన్నిధిలోనే నివసించుటకై ప్రజలనుగూడా బ్రయాణము చేయుచుండగా, మంత్రులు రాజ్య మరాజకమౌనని యనేక పర్యాయములు విఘ్నములు గల్పించిరట.

ఈయన “పెరుమాళ్ తిరుముడి” అను ద్రావిడ ప్రబంధమును, “ముకుంద మాలాస్తోత్ర” మను సంస్కృత శ్లోకములను రచించెను. ముకుంద మాలలోని ఈ శ్లోకమునకు జాల ప్రసిద్ధి కలదు.

“దివివా భువివా మమాఽస్తు వాసో  
నరకేవా నరకాంతక! ప్రకామం !  
అవధీరిత శారదార విందౌ  
చరణౌ తే మరణేఽపి చింతయామి”

“నన్ను స్వర్గమందే యుంచుము లేక భూమియందే యుంచుము! నరకమందైన నుంచుము. ఎక్కడనుంచినను నీ చరణారవిందములనే చింతించు చుందును. నరకముల బోగొట్టువాడా! నా కవియేచాలును.” అని కులశేఖరాళ్వారు సదా పెరుమాళ్ళకు విన్నపము చేసికొనుచుండువాడు. శ్రీరంగము, తిరుపతి, కంచి, తిరుక్కణ్ణపురము, తిరుమాలిరుంజోలై, శ్రీముష్టము, నమ్మాళ్వారవతరించిన తిరునగరిమున్నగు దివ్యదేశములు సేవించి, అరువది సంవత్సరములు జీవించి, పరమపదించెను. “పెరుమాళ్ తిరుముళి”లో 105 పాశురములున్నవి. ఇందు తిరుపతిలో తాను జన్మింపవలెనను కోర్కె తెలుపబడెను. మరియు రామావతార విషయములును గలవు. ఈయన శ్రీసూక్తి : “ఓ భగవానుడా! నే నెన్నోపాట్లు పడుచున్నాను. శరణాగత వాత్సల్యము గల నీకు శరణాగతి చేయుచున్నాను. మరొక విధముగా నా యిబ్బందులు తొలగవు. తల్లి కోపింపగా దూరముగా పోయిన

కుమారుడు, తిరిగి తల్లి పోషణమునే యపేక్షించి సమీపించునట్లు, నేను నీ యనుగ్రహమునే యపేక్షించి నీ పాదారవిందముల పొంతనే శరణు వేడుచున్నాను. (పెరుమాళ్ తిరుముళి)

## 7. తిరుప్పాణి ఆళ్వారు [యోగి వాహనుడు]:

ఈయన శ్రీరంగము వద్దగల నిచుళాపురములో శ్రీవత్సాంశమున పరిమడిలో జన్మించెను. మాలదాసరి దంపతులకు దొరకెను. శ్రీరంగములో రంగనాయకుల కోవెలముందు వీణ వాయించుచు భగవద్గుణాను భవమును చేయుచు మైమరచుచుండువాడు. బ్రాహ్మణులు కావేరి స్నానమాచరించి వచ్చుచు అస్పృశ్యుడని యాతనిని రాళ్ళతో గొట్టిరి. దేవాలయములో రంగనాయకుల నొసటినుండి నెత్తురు కారెను. అర్చకాదు లాశ్చర్యపడిరి. రంగనాయకులు సారంగ యోగి కలలో గాన్పించి “దెబ్బలుతిన్న యా మాలదాసరిని నీవు తీసికొనిరమ్మ! అతడు రాకున్న నీ వాతని నెత్తుకొనిర” మ్మని యాజ్ఞాపించెను. సారంగ యోగి మున్నగు బ్రాహ్మణులు బ్రహ్మరథము పట్టి దెబ్బలు తగిలియున్న ఆ తిరుప్పాణియాళ్వారును శ్రీరంగని కోవెలలోనికి దీసికొనివచ్చిరి. ఆ యాళ్వారు పదిపాశురములచేత రంగనిస్తుతించెను. ఈ పాశురములను “అమలనాదప్పిరాన్” అను దివ్యప్రబంధమని యందురు. ఈ యాళ్వారును ఆ స్వామి తనలో నైక్యముజేసికొనెను. “అమలనాదప్పిరాన్”లో శ్రీరంగనాథుని నఖశిఖపర్యంత వర్ణన కలదు. ఈయన శ్రీ సూక్తి: స్వామి! నాకిల్లు వాకిళ్ళు లేవు. ఆరామ క్షేత్రాలు లేవు. చుట్టపక్కములు లేరు. ఏమియును లేవు. కరుణార్ద్ర హృదయుడవగు నీ వొక్కడవే నా కాత్మ బంధువువు. క్షణభంగురమగు నా జీవితమున నింతవరకు నీ పాదపద్మముల సన్నిధిని శరణుబొంద నైతినని యిపుడెంతో చింతించుచుంటిని. నీవుతప్ప నాకాధార మెవరున్నారు?”

## 8. తొండరిడిప్పొడి యాళ్వారు [విప్రనారాయణుడు] :

ఈయన బ్రాహ్మణుడు. చోళదేశములో మండంగుడి గ్రామములో వన మాలాంశమున జన్మించెను. బ్రహ్మచారి. శ్రీరంగములోని స్వామికి మాలా కైంకర్యము చేయువాడు.

దేవదేవియను వేశ్యాంగన తన అక్కతో ఈ బ్రహ్మచారిని వశపరచుకొగలనని పంతమాడినది. ఒక నాడామె వర్షమునకు దడియుచు ఆ యాళ్వారు తిరుమాళిగకు వచ్చినది. ఆళ్వారు గజగజవణకుచున్న యామెను గనికరించి యాశ్రయమిచ్చెను. ఇంకేమున్నది! క్రమముగా నామె యాళ్వారును వశపరచుకొనెను. ఇట్లు కొన్ని రోజులు గడిచినవి. తర్వాత ఆళ్వారు ఆ వేశ్యాంగన యింటికేపోవ మొదలిడెను. వేశ్యమాత ధనమీయలేని వట్టి దరిదుర్గిడని వెళ్ళగొట్టగా, దానిపోరు పడలేక దీనుడై అతడారాత్రి యా వేశ్యాంగణమందే పడియుండెను. మరునాడు రంగనాయకులా భక్తుని గనికరించినాడేమో “నేను ఆ యాళ్వారు దాసుడనని చెప్పకొనుచు వచ్చి దేవళములోనున్న బంగారు గిన్నె నొకదాని నా వేశ్యమాత కిచ్చి పోయెను. రాజభటులా బంగారు పాత్రతో సహా ఆళ్వారుని బట్టుకొనిపోయి రాజుముందు నిలిపిరి. రాజాళ్వారుని శిక్షింప జూచెను. రంగనాయకులా రాజు స్వప్నమందు గనబడి యధార్థస్థితిని వినిపించెను. రాజా యాళ్వారును సగౌరవముగా విడిచిపెట్టెను. అప్పటినుండి యాతడు సజ్జనుడుగా జీవించెను. పశ్చాత్తాపముచే బరిశుద్ధుడై అత్యంత భక్తుడై వర్తించెను. ఆయన “తిరుప్పళ్ళడిచ్చి”, “తిరుమాలై” అను రెండు ప్రబంధములు రచించెను. “తిరుమాలై”లో 45 పాశురములున్నవి. ఇందు ఆత్మ నివేదనము తెల్పబడెను. “తిరుప్పళ్ళి యెళుచ్చిలో” 10 పాశురములున్నవి. ఇందు భగవంతుని మేల్కొల్పులున్నవి. ఈయన శ్రీసూక్తి : “అమృతము వంటివాడు రస స్వరూపుడునగు భగవంతుని సేవించిన నాకన్ను లన్య పదార్థములను జూడనొల్లవు.”

## 9. తిరుమంగై యాళ్వారు [పరకాలుడు] :

ఈయన చోళదేశములోని తిరుక్కరయులూరు' న, శూద్రుడు శైవుడునగు 'తిరువాలినాడుడై యారు' నకు శార్ఙ్గా అంశమున జన్మించెను. పండితుడు ధనుర్విద్యా పారంగతుడునై ఒక పరగణాకు పన్నులు వసూలుచేయు నధికారిగా నుండెను. ఒక వైద్యుడు, అప్పరసలు వదలి పోయిన యొక బాలికను గొనిపోయి పెంచగా, ఆమెనుజూచి యీ యాళ్వారు ప్రేమించెను. ఈ బాలికపేరు కుముదవల్లి. ఈమె పంచ సంస్కారములు పొంది రోజుకు వేయిమంది వైష్ణవులకు భోజనము పెట్టినవానిని పెండ్లాడుదునని యీ యాళ్వారునకు జెప్పెను.

ఈయనయును పంచసంస్కారపరుడై అట్లే భాగవతారాధన చేయుచుండెను. రాజునకీయవలసిన కప్పము డబ్బుగూడ ఖర్చు పెట్టెను. రాజీయనను గెలువలేక మంచి మాటలతో నొక దేవాలయంలో బంధించెను. భగవంతు డాళ్వారు స్వప్నములో గనబడి “కాంచీపురమునకు రమ్ము. ఆ ధనము నందింతు” నన్నాడు. ఈ రీతిగా నీయన ధనమీయ గలిగినందులకు ఆ రాజుమెచ్చి తదీయారాధనము నకే యీ ధనము వాళ్వారున కిచ్చి వేసెను.

తిరుమంగై యాళ్వారు కుముదవల్లిని విహవామాడెను. భాగవతారాధనకై యాయన దాళ్లుకొట్టి, కన్నాలువేసి, దొంగతనములు కూడ చేసెను. ఒకనాడీయన రాత్రివేళ వేచియుండి, ఒక యిల్లాలు వెండిపళ్ళెమును తోముచుండగా దానిని గుంజుకొని పోవుచుండెను. ఆ యిల్లాలు “అస్మద్గురుభ్యోనమః” అన్నది. అతడు ఇది వైష్ణవుల యిల్లు కాబోలునని ఆ పళ్ళె మచ్చటనే పడవేసిపోయెను.

శ్రీరంగనాయకు లీయాళ్వారు ననుగ్రహింపదలచి నూతన వధూవరుల వేషముతోవచ్చి యడవిలో నతని గలసికొనిరి. ఆ యాళ్వారు వారి నగలొలుచుకొని రంగనాథుని వేలి యుంగరమును

దీయ యత్నించెను. అది యే విధముగాను రాలేదు. ఆళ్వారు రంగ నాథుని వేర్మిలుకొరికి “మంత్రము వేసితివా” యని యడగును. రంగ నాయకుడా మంత్రము వినుమని పెరియ తిరుమంత్రము నుపదేశించెను. ఆళ్వారు ధన్యుడనై నా ననుకొనెను. అతడప్పటినుండి భారతదేశము లోని దివ్యదేశముల నన్నిటిని సేవించి, ఆయా భగవద్విగ్రహములను పదేసి పాశురములతో స్తుతించెను. ఈయన 6 గ్రంథములు రచించెను. 1 ‘పెరియతిరుమొళి’లో 1084 పాశురములున్నవి. తాను సేవించి స్తుతించిన స్తోత్రములు దీనిలోనివే. తన చెడుపనులకు పశ్చాత్తాపపడి భగవత్పాదారవిందముల ముందు నాత్మ సమర్పణము చేసినట్లు ఆ యాళ్వారే వ్రాసుకొన్నాడు. తత్వ రహస్యములను గూడ జక్కగా పొందుపరచినాడు. 2. ‘తిరుక్కురుందాండకం’లో 20 పాశురములున్నవి. 3. ‘తిరునెడందాండకము’లో 30 పాశురములున్నవి. ఇందు మోహంవిడచి శరణాగతి చేసినందుకు పొందు నుపయోగము తెల్పబడెను. 4. ‘తిరువెళుకూత్తిరుకై’ 5. ‘శిరయ తిరుమడల్’ 6. ‘పెరియ తిరుమడల్’ అను గ్రంథములను వ్రాసెను. ఈ యారు గ్రంథములును వేదాంగములుగా బరిగణింపబడినవి. మిగిలిన యాళ్వార్ల కంటె నధికముగా పాశురములను వ్రాసినవా డీయనయే.

## 10. నమ్మాళ్వారు [శతకోపుడు] :

విష్వక్సేనుడు నమ్మాళ్వారుగా బుట్టి “విష్ణు భక్తి ప్రచారము చేయు”నని భవిష్యపురాణములో గలదు. “నమ్మాళ్వారు జన్మ స్థానము శ్రీనగరి (తిరునగరి)” యని బ్రహ్మాండపురాణములో గలదు. కలి కాలమున దక్షిణదేశ నదీతీరములందు శ్రీమన్నారాయణుని భక్తులైన సిద్ధపురుషు (ఆళ్వారు) లవతరింతురని భాగవతములోను గలదు. ఈయనను వకుళాభరణుడు పరాంకుశుడు ననియు నందురు. పాండ్య దేశములోని తిరుక్కురు గూరిలో విష్వక్సేనాంశమున ఉదయనంగ-కారియను దంపతులకు జన్మించెను. పుట్టుకతోడనే యోగియై కనులు

మూసుకొని యుండెను. అతనిని తలిదండ్రులు ఆదినాథుని దేవాలయము నకు గొనిపోగా అచటి చింతతొర్రలో ఆ బాలుడు దూరి కూర్చుండెను. అపస్సు చేయుచున్న యాయన తేజస్సును దూరమునుండియే చూచి మధురకవి యాళ్వారు వచ్చెను. అతడు, నమ్మాళ్వారునకు అశలు కన్నులున్నవో లేవో పరీక్షించుటకై యొక బండను బగులగొట్టి చప్పుడు చేసెను. నమ్మాళ్వారు కన్నులు తెరచిచూచెను. మధురకవి యాయనకు జ్ఞాన మెంతయున్నదో పరీక్షించుటకు

“అచిత్తుయొక్క కడుపులో చిన్నది పుట్టిన  
యెడల, దేనిని తిని యెక్కడ నుండును స్వామి?”

అని యడిగెను, నమ్మాళ్వారు :

“దానిని తిని అక్కడనే పడియుండు” నని సమాధానించెను. అనగా “ఆత్మ శరీరగతమై, శరీరగత సుఖదుఃఖముల ననుభవించుచు, శరీరమునే యాశ్రయించి యుండు”నని యర్థము. అచిత్తు = దేహము, చిన్నది = ఆత్మ. ఆ మధురకవి యా నమ్మాళ్వారుల ప్రభావమును బ్రకటించెను. సామాన్యముగా శిశువు పుట్టుటతోడనే అతనిని శతమను వాయువు కప్పను. కాన శిశువునకు లోకజ్ఞాన ముండదు. నమ్మాళ్వారును శైశవమున అట్టివాయువు కప్పలేదు. అట్లు శతవాయువును జయించుటచేత నాయనకు శతకోపులను బిరుదు వచ్చెను. శతులందు కోపపడు వాడు గావునను ఆయనను శతకోపు లందురు.

నమ్మాళ్వారు నాలుగు ప్రబంధములు రచించెను. 1. “తిరు విరుత్తం”, 2. “తిరువాశిరియం”. 3. “పెరియ తిరువందాది”, 4. “తిరువాయి మొళి.” ఈ నాలుగు గ్రంథములను “నాలాయిర” మందురు. 1. తిరువిరుత్తములో ఋగ్వేదసారమును దెల్పు 100

పాశురములున్నవి. 2 “తిరువాయి మొళి”లో యజుర్వేద సారమును దెల్పు 7 పాశురములున్నవి. 3. “పెరియ తిరువందాది”లో అధర్వణ వేద సారము దెల్పు 27 పాశురములున్నవి. 4. “తిరువాయి మొళి” (= మహానీయుని దివ్య వాణీ)లో సామవేదసారమును దెల్పు 1102 పాశురములున్నవి. ధర్మములు, భక్తిప్రపత్తులు, నాయకీనాయకుల విరహమును దెల్పుబడినవి. ఈయనకు “శ్రీవైష్ణవ కులపతి” యను బిరుదముకలదు. మార్కండేయ పురాణములోను ఈ నమ్మాళ్వారు ప్రభావము కలదు. ఈయన ప్రబంధములకు “ద్రావిడ వేదసాగర” మను పేరుగలదు. ద్రావిడ భక్తివాఙ్మయమునకిది కాణాచి.

### 11. మధురకవి యాళ్వారు :

ఈయన పాండ్యదేశములో ‘కోళ్వారు’ నందు పురశ్శిఖి బ్రాహ్మణుడగు నారాయణు డనువానికి శ్రీ సేన మొదలియాళ్వారి గణాధిపతులలోని కుముదుడను వాని యంశమున జన్మించెను. ఈయన వేదవేత్త, యోగి, భక్తుడునై, దివ్యదేశయాత్రలు చేయుచు నొకరాత్రి యొక్క గొప్ప తేజస్సును జూచెను. అదేమిటో తెలిసి కొనుటకై తిరుపతి శ్రీరంగముగుండా, తిరుక్కురు గూరు చేరువరకు ఆ తేజస్సు కానరాలేదు. అవటి అదిప్పిరాన్ కోవెల దగ్గర చింతచెట్టు తొర్రలో నీ నమ్మాళ్వారును జూచెను. ఈయనదే ఆ తేజస్సుని కని పెట్టి, ఆయన గొప్పతనమును బరిక్షించి తెలిసికొని సేవచేసి, యనేక విషయములను గ్రహించెను. ఆ నమ్మాళ్వారు ప్రభావమును “కణ్ణినుబ్ శిరుత్తాంబు” అను ప్రబంధముగా వ్రాసెను.

‘కుదకాణ’ పురమునందు నమ్మాళ్వారి విగ్రహమును బ్రతిష్ఠించి ఈ మధురకవి యాళ్వారు కాహళు లూదించెను. కంబకవీశ్వరుని శిష్యులు “మా గురువును మీ నమ్మాళ్వారు జయించువరకు మీ విజయకాహళు లూదించ వ” ద్దన్నారు. మధురకవి : “మా గురువు



సంవత్సరం చైత్రశుద్ధ పంచమి ఆర్ద్రా నక్షత్రమున శేషాంశమున జన్మించెను. యాదవప్రకాశుడను నద్వైతి గురువువద్ద శాస్త్రాధ్యయనము చేసెను.

ఒకనాడు రామానుజుడు యాదవప్రకాశునకు తలయంటు చుండగా నా గురువు విద్యార్థులకు ఛాందోగ్యోపనిషత్పాఠము చెప్పుచుండెను. అందు

“తస్య యథా కప్యానం  
పుండరీక మేవ మక్షిణీ”

అను దానికి భగవంతుడు కోతి పిర్రిలవంటి కనులు గలవాడని అర్థము చెప్పుచుండెను. అది వినుచున్న రామానుజుల కనులనుండి వేడి కన్నీటిచుక్కలు గురువు తొడమీద బడినవి. గురువు పైకిచూచి దుఃఖకారణ మడుగగా రామానుజుడు :

“కం జలం పిబతీతి కపిః = సూర్యః

తేన అస్యతే వికాశ్యతే ఇతి = కప్యానమ్”

సూర్యునిచే వికసింపజేయబడిన పుండరీకములవంటి కనులు గలవాడు భగవంతుడు అని అర్థము చెప్పకపోతిరే యని నాకు కష్టమనిపించిన దనెను. గురువు తనను తన శిష్యుడగు రామానుజుడు మించిపోయినాడను నసూయతో నతని జంపదలచెను. రామానుజుడు తప్పించుకొనెను.

తర్వాత శ్రీరంగములో యామునాచార్యులను దర్శింపబోయెను. వారప్పుడే పరమపదించి యుండిరి. రామానుజుడు వారి భౌతిక దేహమును జూచెను. కుడిచేతివేళ్ళు మూడును ముడుచుకొని యుండుటను కనుగొనెను. రామానుజుడు మీకోర్కె ప్రకారము,  
1. విష్ణుపురాణమును వ్రాసిన పరాశరుని పేరు మనలో నొకరికి పెట్టుదును. 2. వ్యాస సూత్రములకు శ్రీభాష్యము వ్రాసెదను,

3. నమ్మాళ్వారు వ్రాసిన 'తిరువాయి మొలి'కి వ్యాఖ్యానము వ్రాసెదను. అని యా బౌతిక దేహము ముందు ఒప్పుకొనగా ముడిచియున్న మూడు వేళ్ళును విచ్చుకొన్నవి. రామానుజుడు పెరియనంబి ( - మహాపూర్ణులు) వద్ద పంచసంస్తారములు పొంది, తిరుక్కోట్టియార్ నంబి ( - గోష్ఠిపూర్ణులు), పెరియతిరుమలనంబి ( - శ్రీశైలపూర్ణులు) తిరుక్కచ్చి నంబి కాంచీపూర్ణులు ( - తిరుమాళై యాండాన్) ( - మాలాధరులు) అను వారిని గూడ ఆచార్యులనుగా జేసికొనెను.

జైన బౌద్ధ క్షవణకాది మతస్థులను వాదమునందు జయించి విశిష్టాద్వైతమును ప్రచారము చేసెను. 'యజ్ఞమూర్తి' యను ఏక దండ సన్యాసిని జయించి శిఖా యజ్ఞోపవీతములతోడి త్రిదండ సన్యాసిగా జేసెను. రామానుజుని ముఖ్యశిష్యుడు కూరత్తాళ్వారు.

ఈ రామానుజులు బ్రహ్మసూత్ర భాష్యము, వేదాంతసారము, వేదాంత దీపము, వేదార్థ సంగ్రహము, శ్రీరంగ గద్యము, వైకుంఠ గద్యము, శరణాగతి గద్యము, 92 వార్తలను గ్రంథములను రచించెను. డెబ్బది రెండు పీఠాధిపతుల నేర్పరచెను. నూట యిరువది సంవత్సరములు జీవించి పరమపదించిరి.

## రామానుజ వార్తా సంగ్రహము

రామానుజులు పరమపదమునకు బోవుచు, సకల చేతనోజ్జీవ వార్థము సర్వశాస్త్ర సారమగు శ్రీవైష్ణవ సాంప్రదాయమును ఐహిక కాముష్మిక సుఖప్రాప్తికై తమ శిష్యులకు ఎనుబదిరెండు వార్తలుగా నందించిరి. శ్రీవైష్ణవులు వీరి యీ యంత్యసందేశమును శిరసా వహింతురు గాక.

- 1) భగవద్భాగవతాచార్య కైంకర్యమందే నిష్కగల్గి, వారి శ్రీ సూక్తులందు విశ్వాస ముంచవలెను.
- 2) ఇంద్రియములకు దాసులుగాక, భగవద్విషయమందే కాలక్షేపము చేయవలెను.
- 3) ఆచార్య సమాశ్రియణము ద్వారా జ్ఞానులై, తిరుమంత్ర ద్వయమంత్ర చరమశ్లోక రూపమగు భగవన్నామోచ్చారణము చేయుచుండవలెను.
- 4) మేల్కొన్న వెంటనే, గురు పరంపరానుసంధానము చేయవలెను.
- 5) శ్రియఃపతి విమాన గోపురాదులు కనబడిన వెంటనే నమస్కరింపవలెను.
- 6) శ్రీవైష్ణవుల గుణముల బొగడవలెగాని దోషముల దడుమరాదు.
- 7) విష్ణ్వలయములందు, ప్రాకృతులు చూచుచున్నను తనకు నుపవాసాది నియమము లున్నను, ప్రసాదము స్వీకరింపవచ్చును.
- 8) భాగవతుల విమర్శించు వారితో సంభాషింపరాదు.
- 9) తత్వ త్రయ రహస్యత్రయ జ్ఞానము గలవారితో, సహవాసము చేయవలెను.
- 10) భగవన్ని వేదితముగాని భోజనాదుల స్వీకరింపరాదు.
- 11) శాస్త్రీయ కర్మలను కైంకర్యబుద్ధితో జేయవలెను.
- 12) భగవత్ - మంత్ర - విగ్రహములయందు వైష్ణవ - ఆచార్యులయందు, శ్రీపాదతీర్థమందును సామాన్యబుద్ధి నరక హేతువు.

- 13) భగవ ద్భాగవతారాధనలు తన యదృష్ట ఫలితములని తలంపవలెను.
- 14) ప్రపన్నుడు తన కర్మాధీన దేహయాత్రను నీచముగా దలపరాదు.
- 15) కర్మలను భగవత్కైంకర్య బుద్ధితో జేయవలెను.
- 16) రామానుజ శ్రీభాష్యమును పన్నిద్దరాళ్వార్ల దివ్యప్రబంధములను సేవించు చుండవలెను.
- 17) దివ్యదేశములందలి దేవాలయాలంకరణమో, దీపాలంకరణమో, పుష్పమాలా కైంకర్యమో చేయుచుండవలెను.
- 18) యాదవాద్రియందు సత్యనివాసము చేయుట మంచిది.
- 19) పై వాని నాచరించు నవకాశము లేనివారు, భాగవతోత్తముల సన్నిధానమందు నివసించుట మంచిది.

### న ప వి థ భ క్తు లు

శ్రీమద్భాగవతములో నవవిధ భక్తులు తెల్పబడినవి.

“శ్రవణం కీర్తనం విష్ణో స్మరణం పాదసేవనం  
అర్చనం వందనం దాస్యం సఖ్యమాత్మ నివేదనమ్”

- 1) శ్రవణ మనగా, భగవదనుగ్రహము నపేక్షించుచు నాతని నామ రూప గుణలీలా కథా మహాత్మ్యములను వినుట.
- 2) కీర్తన మనగా, భగవంతుని నామరూప సర్వవ్యాపకత్వాదుల గాన మొనర్చుట.
- 3) స్మరణ మనగా, భగవంతుని గుణ నామ రూప సర్వవ్యాపకత్వాదుల స్మరించుట.

4) పాదసేవన మనగా, భగవంతుని శ్రీ పాదములను వత్తు చున్నట్లు, పూజించుచున్నట్లు, మనస్సున దలంచుట, అర్చా మూర్తి పాదపూజ చేయుట.

5) అర్చన మనగా, భగవదర్చారూపములను అంగములను కుంకుమతో అక్షతలతో పుష్పములతో బూజించుట సహస్ర నామ అష్టోత్తర నామాదులచే త్రికరణశుద్ధిగా బూజించుట షోడశోపచార పూజయగును.

“పత్రం పుష్పం ఫలం తోయం యోమే భక్త్యా ప్రయచ్ఛతి  
తదహం భక్తుపహృత మశ్నామి ప్రయతాత్మనః” (గీత)

“పత్రముగాని, పుష్పముగాని, ఫలముగాని, జలముగాని ఎవడూ నాకు భక్తితో సమర్పించునో అట్టి పరిశుద్ధాత్ముడిచ్చిన యో వస్తువుల, నేననుభవింతును” అని భగవానుడేయన్నాడు. మానసిక పూజయును ఈ యర్చన క్రిందికే వచ్చును.

6) వందన మనగా, భగవన్మహిమనే తలంచుచు నమ్రముడై భగవంతునికి నమస్కరించుట, అంజలించుట.

7) దాస్య మనగా భగవద్భాగవతాచార్యుల యానతిని శిరసో వహించి కింకరుడై తదనుకూలముగా సేవించుట.

8) సఖ్యమనగా, స్నేహితునకు సులువుగా దన మనోభిప్రాయము దెల్పునట్లు భగవంతుని సన్నిధానములో దన మనోభిప్రాయమును వెల్లడించుట. నిర్భయముగా రక్షింపుమని బ్రతిమాలుకొనుట.

9) ఆత్మనివేదన మనగా, నేను నీవాడనేయని తన నా భగవంతుని ముందు - సమర్పించుకొనుట. దీనిని ప్రణిధానమని, ప్రపత్తియని, భరన్యాసమని, శరణాగతియనియు నందురు.

అశ్వాత్థందరును ఈ నవవిధభక్తుల గూర్చి తమ గ్రంథము లందు జక్కగా దెల్పినారు. ఈ యాశ్వురుల ననుసరించి రామాను జలును భక్తి ప్రపత్తులకే భగవంతుడు సాధ్యుడని తమ గ్రంథము లందు దెలిపిరి. శరణాగతి గద్య, వైకుంఠగద్య, రంగరాజగద్యలు భక్తులు భగవంతు ననుసంధించుటకై రచించిరి.

రామానుజ కాలానంతరమున శ్రీవైష్ణవము వడగలై — తెంగలై యను రెండు శాఖలైనది. భగవదనుగ్రహము నహేతుకమని తలంచు వారు వళగలైశాఖవారు. నిర్వేతుకమని తలంచువారు తెంగలైశాఖ వారు. వళగలైశాఖయొక్క ప్రపత్తి మార్గమునకు ఉదాహరణము మర్కట కిశోర న్యాయము. తెంగలై శాఖయొక్క ప్రపత్తి మార్గ మున కుదాహరణము మార్జల కిశోరన్యాయమునని యందురు.

### అ ర్థ పంచక జ్ఞానము

విశిష్టాద్వైత సాంప్రదాయము వారికి అర్థపంచక జ్ఞాన మత్యా వశ్యకమైనది.

1) ఆత్మస్వరూపజ్ఞానము — జీవుడు భగవంతునకే దాసుడై యుండును. “శేషత్వమాత్మాపుక్కు స్వరూపం” అని తెలిసికొని యుండుట.

2) పరమాత్మ స్వరూపజ్ఞానము — భగవంతుడు జీవుల నన్ని విధముల రక్షించువాడై యున్నాడని తెలిసికొనుట.

3) ఫల స్వరూపజ్ఞానము — సంపాదించవలసినది మోక్షమని తెలిసికొని యుండుట.

4) ఉపాయ స్వరూపజ్ఞానము — భగవంతుడే గతియని నమ్మి శరణాగతి చేయుట.

౧) వికోడి స్వరూపజ్ఞానము - మోక్షమున కాటంకము గల్గించు వాని నెరిగి యుండుట.

ఈ యైదర్థములును తిరుమంత్రమునందు జక్కగా నిమిడి యున్నవి. తిరుమంత్రమును మించిన మంత్రములేదు. ఇది వేద సంబంధ మంత్రము. ఆచార్యులను సమాశ్రయించి యా మంత్రము నుపదేశము పొందవలెను. ఈ మంత్రము ననుష్ఠించుటకు నన్ని వర్ణముల వారికి నధికారము కలదు.

### న వ వి ధ సం బం ధ ము లు

జీవాత్మకు పరమాత్మకును నవవిధ సంబంధము లున్నవి.

“పితాచ రక్షక శ్శేషి భర్తా జ్ఞేయో రమాపతిః  
స్వామ్యాధారో మహాత్మాచ భోక్తాచాద్య మసూది తః”

1) పితాపుత్ర సంబంధము : తండ్రికి కుమారునకు గల సంబంధమువంటి సంబంధము జీవాత్మకు పరమాత్మకును గలదు. కోరకున్నను కుమారుల క్షేమమునకై తగిన కార్యములు చేసి తండ్రి రక్షించునట్లే జీవుల యోగక్షేమముల నతడు వహించును.

“సర్వయోనిషు కౌంతేయ మూర్తయస్సంభ వంతియాః

తాసాం బ్రహ్మ మహద్వ్యోని రహం బీజ వ్రదః పితా” (భ. గీత)

అర్జునా! అన్నియోనులందు నేయే యాకారములు పుట్టుచున్నవో వానికన్నిటికి ప్రకృతి తల్లి. దానియందు బీజముంచు తండ్రిని నేనే.

2) రక్ష్య రక్షక సంబంధము : రక్షించు వానికి రక్షింపబడు వానికి గల సంబంధము. భగవంతుడు సర్వరక్షకుడు. శరణు వేడిన, మిత్రునేకాదు శత్రువునైనను రక్షించువాడు.

“సకృదేవ ప్రపన్నాయ తవాస్మీతి య యాచ తే  
అభయం సర్వభూతే భో దదామ్యేత ద్రిత్వం మమ”  
అన్నాడు శ్రీరామావతారమున భగవంతుడు.

“సర్వజ్ఞ సర్వగో భువనస్య గోప్తా” (శ్వేతా) (ఉ.)  
సర్వజ్ఞుడు సర్వవ్యాపియునగు భగవంతుడే ప్రపంచ రక్షకుడు.

3) శేష శేషి సంబంధము : (శేషుడు = సేవకుడు). జీవుడు పరమాత్మ యధీనమందుండి యాయన వినియోగమునకు లోబడి యుండువాడు. జీవులందరి సేవను బొందువాడు పరమాత్మ! కావున, పరమాత్మ శేషిశేషత్వము జీవాత్మయొక్క స్వరూపము. “శేషత్వమాత్మా పుక్కు స్వరూపం” అని తిరుమంతార్థము చెప్పును.

“భీషా స్మాద్వాతః పపతే భీషోదేతి సూర్యః  
భీషా దజ్జీశ్చేంద్రిశ్చ మృత్యుర్థావతి పంచమః (తై) (ఉ)

భగవత్సేవకు లోపమగునను భయముచేతనే, వాయు సూర్య వహ్ని దేవేంద్ర యనుధర్మరాజులందుగల జీవులు, తమ తమ నిర్ణీత కార్యక్రమమును విడువక చేయుచున్నారు.

4) భర్తృభార్యా సంబంధము : భార్య నన్ని విధాల సంతోష పెట్టుచు భరించువాడు భర్త. భరింపబడుచు తదనుకూలముగా నుండ వలసినది భార్య. జీవుడు “తనను భరింపజాలినవాడు శ్రీమన్నారాయణుడు తప్ప మరొకడు లేడని తలంపవలెను. ఇట్టి సంబంధమునే భర్తా భార్యా సంబంధమందురు.

ఆ పరమాత్మ తానే రెండుగా నైనాడట. ఒక భాగము పతి. రెండవ భాగము పత్ని.

“స ఏకాకీ నరమతే! స ద్వితీయమైచ్ఛత్  
సః పతిశ్చ పత్ని చా భవతామ్”



శ్రీమన్నారాయణుడే పరతత్వము

ఆ భగవంతు డొకడే పురుషుడు. బ్రహ్మ మొదలు తక్కిన ప్రపంచమంతయు స్త్రీ ప్రియమే.

“స్త్రీ ప్రియ మితరం సర్వం జగత్. బ్రహ్మ పురస్సరమ్”  
అనిగదా ప్రమాణము. అతడు జగన్నాథుడు.

5) జ్ఞాతృ జ్ఞేయ సంబంధము - (జ్ఞాత) తెలిసికొనువాడు జీవుడు. (జ్ఞేయుడు-) తెలియబడువాడు - భగవంతుడు. నిత్యుడు ఆత్మయందుడువాడునగు భగవంతుడు తెలియదగినవాడు. ఈతని కన్న తెలిసికొనదగినది వేరేదియును లేదు.

“నారాయణం మహాజ్ఞేయం విశ్వాత్మానం పరాయణమ్”

తెలిసికోదగిన వానిలో గొప్పవాడు. సమస్త ప్రపంచమునకు నాత్మయై యుండువాడు. భూతకోటికి పరమగమ్య స్థానమైనవాడు నారాయణుడు.

6) స్వ స్వామి సంబంధము : స్వ = సొమ్ము జీవుడు (స్వామి) సొమ్ముగలవాడు భగవంతుడు. సొమ్ముగలవాడు దానిని పదిలపరచి రక్షించి చెడకుండగా పాడి వృద్ధిపరచి తనకు సంతోషకరముగా నుపయోగించుకొనును. అట్లే భగవంతుడును జీవుని రక్షించి, యతని యోగక్షేమమును వహించి తన ప్రయోజనమునకు వినియోగించు కొనును. భక్త రక్షణమే భగవంతునికి ప్రయోజనము, కాన తన రక్షకత్వమును స్థాపించుకొనుటకై జీవుల రక్షించును.

“పతిం విశ్వస్యాత్మేశ్వతగ్ం శాశ్వతగ్ం శివమచ్యుతమ్”

సమస్త ప్రపంచమునకు స్వామియై జీవాత్మకు నాయకుడై నిత్యుడై మంగళకరుడై శ్రీమన్నారాయణు డుండును. ప్రకృతి జీవులకు పతియై కళ్యాణగుణములు గల యీశ్వరుడై యుండును.

7) ఆధారాధేయ సంబంధము : ఆధారము = ఏదేని యొక పదార్థమును ధరించునది. పరమాత్మ ఆధేతము ధరింపబడు పదార్థము. జీవుడు, జలమున కాధారము పొత్తయైనట్లు జీవున కాధారము పరమాత్మ. అధేయము జీవుడనవలెను. ఇట్టి సంబంధమును ఆధారాధేయ సంబంధ మందురు. సర్వాధారుడు పరమాత్మయని నమ్మి యుండవలెను.

8) శరీర శరీరి సంబంధము : సర్వ వస్తువులందుండు పరమాత్మ ఆత్మయందుగూడ నున్నాడు. కావున పరమాత్మకు జీవాత్మ శరీరము. పరమాత్మ శరీరము గలవాడు = (శరీరి) అట్టి సంబంధమును శరీర శరీరి సంబంధ మందురు. శరీరము జీవాత్మ మేలునకే యైనట్లు జీవాత్మ పరమాత్మ మేలునకే యున్నాడు. జీవుని విడచిన దేహము వెంటనే యెట్లు నశించునో అట్లే దేవుని విడచిన జీవుడు నశించును. భగవచ్చింతనము లేక యుండుటే భగవంతుని విడచి యుండుట, ఇట్టి జీవుడు అధోగతి పాలగును. ఎట్లు జీవుడు దేహమంతట వ్యాపించి యున్నాడో యట్లే భగవంతుడు జీవాత్మయందు వ్యాపించి యున్నాడు. ప్రపంచమంతయు భగవంతుని శరీరమే కదా!

“సర్వగ్ం హ్యేతద్ బ్రహ్మ” (మాండూక్య) (ఉ)  
యస్యాత్మా శరీరం” (బృ, ఉ.)

9) భోక్త భోగ్య సంబంధము : భోక్త (“జీవుడు చేయు పరిచర్యాదుల ననుభవించువాడు) భగవంతుడు భోగ్యము - అనుభవించబడు వస్తువు జీవాత్మ. అదెట్లనగా, యజ్ఞ యాగాదుల ద్వారా చేయబడు సేవల ననుభవించువాడు భగవంతుడు. భోగ్యము జీవుల సేవ.

“భోక్తారం యజ్ఞతపసాం” (గీత)

## ఆళ్వార్ల తిరునక్షత్ర శ్లోకములు

1) పొయిగై యాళ్వారు :

“తులాయాం శ్రవణే జాతం, కాంచ్యాం కాంచన వారిజాత్,  
ద్వాపరే, పాంచజన్యాంశం సరోయోగిన, మాశ్రయే” ॥

2) పూదత్తాళ్వారు :

“తులా ధనిష్ఠా సంభూతం భూతం కల్లోల యోగినం,  
తీరే పుల్లోత్పలే మల్లా పుర్యా, మీడే గదాంశజమ్” ॥

3) పేయాళ్వారు :

“తులా శతభిష గ్జాతం, మయూర పురికై రవాత్,  
మహాంతం మహా దాఖ్యాతం వందే శ్రీ నందకాంశజమ్” ॥

4) తిరుమడిశై ఆళ్వారు :

“మఖాయాం మరిరే జాతం చక్రాంశం భార్గవోత్తమం,  
మహీసార పురాధీశం భక్తిసార, మహం భజే” ॥

5) పెరియాళ్వారు :

“జ్యేష్ఠ స్వాతీభవం, రథాంశం ధన్వినః పురే,  
ప్రపద్యే, శ్వశురం విష్ణోః, విష్ణుచిత్తం పురశ్శిఖమ్” ॥

6) కులశేఖరాళ్వారు :

“కుంభే పునర్వసౌ జాతం, కేరళే చోళ పట్టణే,  
కౌస్తుభాంశం ధరాధీశం కులశేఖర, మాశ్రయే” ॥

7) తిరుప్పాణి ఆళ్వారు :

“వృశ్చి కే రోహిణీ జాతం, శ్రీపాణిం నిచుళా పురే,  
శ్రీవత్సాంకం గాయకేంద్రం మునివాహన, మాశ్రయే” ॥

8) తొందరడిప్పొడి ఆళ్వారు :

“కోదండే జ్యేష్ఠ నక్షత్రే, మండంగుడి పురోద్భవం,  
చోళోర్వ్యాం వనమాలాంశం భక్తపద్రేణు, మాశ్రయే” ॥

9) తిరుమంగై ఆళ్వారు :

“కార్తికే కృత్తికా జాతం, చతుష్క విశిఖా మణిం,  
షట్పుబంధ కృతం, శార్ఙ్గమూర్తిం కలిహ, మాశ్రయే” ॥

10) నమ్మాళ్వారు :

“వృషభేతు విశాఖాయాం, కురికాపురి కారిజం,  
పాండ్యే దేశే కలే రాదౌ, శరారిం సైన్యపం, భజే” ॥

11) మధురకవి యాళ్వారు :

“చైత్రే చిత్తా సముద్భూతం, పాండ్యదేశే, గణాంశ జం  
శ్రీ పరాంకుశ సద్భక్తం మధురం కవి, మాశ్రయే” ॥

12) రామానుజులు :

“మే షార్దూ సంభవం, విష్ణో ర్దర్శన స్థాప నోత్సుకం,  
తుండిర మండలే శేష మూర్తిం రామానుజం, భజే”

## రహస్య త్రయము

### తిరుమంత్రార్థము

మోక్షము గోరువారు తెలిసికోవలసిన రహస్యాలు మూడు. అందులో మొదటి రహస్యము తిరుమంత్రము. రెండవ రహస్యము ద్వయమంత్రము. మూడవ రహస్యము చరమశ్లోకము. ఇప్పుడు తిరుమంత్రము గూర్చి తెలిసికొందము. తిరుమంత్ర మనగా శ్రేష్ఠమైన మంత్రము. దీని గొప్పతనము తెలిసికొని, తగిన భక్తిశ్రద్ధలతో దీని చింతనము చేయవలెను. ఈ మంత్రమందు, ఈ మంత్రమందలి భగ

వంతునియందు, మంత్రముపదేశించిన ఆచార్యుల యందును ఎంత భక్తిశ్రద్ధలు చూపిన, అంత లాభము కలుగును.

సంసారులు భగవంతుడు ప్రభువని తాము సేవకుల మనియు మరచి, భగవంతుని సేవించు భాగ్యమును బోగొట్టుకొని, పోగొట్టుకొంటిమే యను దుఃఖమును లేక సంసార సముద్రంలోబడి కొట్టుకలాడుచున్నారు. భగవంతుడు దయామయుడు గనుక, వీరు తనను తెలిసికొని మోక్షము బొందుటకు వీలు గలిగించెను. తానే బదరి కాశ్రమమున నారాయణుడుగా బుట్టి, తన యంశమున బుట్టిన నరునకు మొట్టమొదట నీ మంత్ర ముపదేశించెను.

ఇట్లా భగవంతుడే ఆచార్యుడు శిష్యుడనై, తిరుమంత్రము నందరకు దెలియజేసెను. శిష్యు డుండవలసిన విధానము కూడ లోకమునకు దెలియవలెను గదా! అందుక నే శిష్యుడుగాకూడ నైనాడు. స్వయముగా పాటుపడి ధనము సంపాదించుకొను తెంత కష్టమో, సర్వ శాస్త్రములు చదివి వానిద్వారా జ్ఞానము సంపాదించుకొనుటంత కష్టము. తాతతండ్రులు సంపాదించిపెట్టినధన మువలె తిరుమంత్రము వల్ల గల్గ జ్ఞానము సులభము. భగవంతుని గూర్చిన మంత్రాలనేకములున్నవి. వానిని ముఖ్యముగా రెండు విధము లనవచ్చును.

1) వ్యాపక మంత్రములు.

2) అవ్యాపక మంత్రములు.

అంతటను వ్యాపించియుండు భగవంతుని స్వరూపము దెల్పునవి వ్యాపక మంత్రములు. భగవంతుని అవతారములు, గుణములు, చేష్టలు మొదలైనవానిలో ఒక్కొక్క దానిని, లేదా కొన్నిటిని దెల్పునవి అవ్యాపక మంత్రములు, అవ్యాపక మంత్రముల కన్న వ్యాపక మంత్రములు అగు

- 1) ఓ న్నమో నారాయణాయ,
- 2) ఓ న్నమో భగవతే వాసుదేవాయ,
- 3) ఓ న్నమో విష్ణవే

అను మూడును శ్రేష్ఠమైనవి.

వీనిలోను ‘ఓ న్నమో నారాయణాయ’ అను తిరుమంత్రమే ముఖ్యము. మిగిలిన రెండును మనను రక్షించు కల్యాణ గుణములు తెలుపుట లేదు. వానిని శిష్టులు పరిగ్రహించుటయు లేదు. అవి భగవంతుని ఆరు విధములగు సమర్థతలను దెలుపుట లేదు. నిండైన యర్థమును వెలువరించుటలేదు. ఇందుకని ఈ రెండు మంత్రాలును తిరుమంత్రముకన్న తక్కువవే.

తిరుమంత్రమును వేదా లొప్పుకొన్నవి. ఋషులు, ఆశ్వాత్థును మంచిదని గౌరవించిరి. భగవంతుని మహత్తు వేరు, ఈ తిరుమంత్రపు మహత్తువేరు. భగవంతు డెక్కడనో యుండును. ఈ మంత్రము మన దగ్గరనే యుండి ఉపకారము చేయుచుండును. ద్రౌపది కాపద సమయములో వస్త్రములిచ్చి రక్షించినది ఈ తిరుమంత్రమే కదా! కోపముతో దలంపుము, భయముతో దలంపుము, భక్తితో దలంపుము, ఈ మంత్రములోని పదములను మార్చి తలంపుము! ఎట్లు దలచినను ఈ మంత్రము తన రక్షించు స్వభావమును విడువదు. రక్షించి తీరును.

తిరుమంగయ్యాశ్వాత్థు ( “కులందరుం” = ) గొప్ప కులము నిచ్చును అనుచోటున జెప్పినట్లు, మనకోర్కెల నన్నింటిని ఇది తీర్చును. ఐశ్వర్యము కోరువారి కైశ్వర్యము, మోక్షము గోరువారికి మోక్షము, ఏదికోరినవారి కది సంపాదించిపెట్టును. కర్మిష్టులకు గాని, జ్ఞానులకుగాని, భక్తులకుగాని అడ్డమువచ్చు నాటంకము లన్నిటిని బోగొట్టి, తగిన ఫలములను సాధించిపెట్టును. “నీవే నాకు దిక్కని”

శరణాగతి చేసిన ప్రపత్తినిష్ఠులకు, ఆ ప్రపత్తికి దగిన జ్ఞానము (భగవంతునకు దాసుడుగా నుండవలసిన ఆత్మను గూర్చిన జ్ఞానమును) గల్గించి, పొద్దుపుచ్చుటకును, అనందము కల్గించుటకును ఈ తిరుమంత్ర ముపయోగించును.

“మత్తెల్లాం పేళిలుం” అనుచోట చెప్పినట్లు ఆత్మను బాగుచేసి కొనుటకు గావలసిన ఐదు అర్థములును తిరుమంత్రంలో నున్నవి. వీనినే అర్థపంచక మందురు.

- 1) ఆత్మస్వరూపము — జీవ లక్షణము; జీవుడు భగవంతునికే దాసుడై యుండుట.
- 2) పరమాత్మ స్వరూపము — భగవంతుని లక్షణము — భగవంతుడు జీవులను అన్ని విధముల రక్షించువాడై యుండుట.
- 3) ఫల స్వరూపము — సంపాదించవలసిన మోక్షము.
- 4) ఉపాయ స్వరూపము — భగవంతుడే గతియని నమ్మి యుండుట.
- 5) విరోధి స్వరూపము — మోక్షమున కాటంకము గల్గించునది. (దీనిని వదలుకోవలెను)

ఈ 5 విషయములు, తిరుమంత్రములో ఎట్లమిడి యున్నవో చూతము !

“ఓమ్” దీనిలో జీవుడు భగవంతునికే దాసుడై యుండవలెను అను అర్థమున్నది. ఇదే 1. ఆత్మస్వరూపము. “నమః” దీనిలో మోక్షమున కాటంకము గల్గించు ఇతరులకు దాస్యము చేయుటను వదలుకోవలెను అను అర్థమున్నది. ఇతరులకు దాస్యము చేయుట. 5. విరోధి స్వరూపము. ఇది తగదు గావున, దీనిని వదలుకోవలెను. భగవంతునకే దాస్యము చేయవలెనని భావము. ఇట్లు భగవంతునకు దాస్యము చేయుటయే 4 ఉపాయ స్వరూపము.

“నారాయణ” పదములో భగవంతుడు జీవులను అన్ని విధముల రక్షించువాడై యుండునను అర్థమున్నది. ఇదే 2 పరమాత్మ స్వరూపము.

“ఆయ” (-కొరకు) అనుదానిలో అతనికొరకే దాస్యము చెప్పబడినది. దీనినే భగవంతుని చేరుట అనియు, మోక్ష మనియు నందురు. ఈ దాస్యమే వి. ఫల స్వరూపము.

ఈ విధంగా తిరుమంత్రము ఐదర్థములను దెలుపుచున్నది. మన పూర్వాచార్యులు ఈ తిరుమంత్ర అర్థమును తెలిసికొనక ముందు జన్మించినను తమది సార్థకము గాని జన్మయే యనుకొన్నారు. తిరుమంత్రార్థములోని ఈ 5 విషయములను దెలిసికొన్న వానిదే సార్థకమైన జన్మ అన్నమాట. ఈ విషయము దెలిసికొన్న తర్వాత “పిరంద పిన్ మరంది లేన్” (తెలిసికొన్న తర్వాత మరచిపోలేదు.) అని చెప్పినట్లు దీనితో తప్ప నితర విషయములతో వారు కాలక్షేపము చేయలేదు. మంత్రమందుకన్న, మంత్రములోని అర్థమగు భగవంతుని యందే యెక్కువ మక్కువ గల్గియున్నారు. ఎందుకనగా,

భగవంతుడే మనకు బుద్ధిబుట్టించి అన్ని విధాల తన సేవ చేయించుకోవలెను. కాబట్టి భగవంతుని బొందుటకు ఉపాయము భగవంతుడే, ఉపేయము (- పొందదగిన వస్తువు) భగవంతుడే కదా! అందుకనే మంత్రమందుకన్న భగవంతునందే రక్షించు నన్న నమ్మకం పెట్టుకొని వారున్నారు.

తిరుమంత్రములో ఎనిమిది దక్షరములున్నవి. కావుననే దీనిని అష్టాక్షరి మంత్రమని కూడ నందురు. ఈ 8 అక్షరములు 3 పదములుగా నున్నవి. “ఓం - నమః నారాయణాయ” ఔనుగదా! ఈ మూడు పదములును మూడు అర్థములు తెలుపుచున్నవి.

‘ఓం’ అనుదానివల్ల దాస్యము

‘నమః’ అనుదానివల్ల తనకు తాను రక్షకుడు కాకపోవుట.



నారాయణాయ అనుదానివల్ల నారాయణునకే దాస్యము (— కైంకర్యము) చేయవలయునని దెలియుచున్నది. అ + ఉ + ష్ అను అక్షరములు కలిసి “ఓమ్” అయినది. దీనిలో అకారము, ఉకారము, మకారము అని ఏ అక్షరములు కలిసినవి. మూడుకుండలలో పెరుగును దరచి, తీసిన వెన్నను ఒకే ముద్దచేసినట్లు మూడు వేదాలలో నుండి ఈ మూడక్షరములను దీసి, ఈ ఓం అను ఒకేపదముగా చేసిరి. అందుకే ఓంకారము వేద సారమందురు.

అకారము అన్ని శబ్దములకు కారణమై భగవంతుని తెల్పునట్లే, భగవంతుడు అన్ని లోకములకు గారణమై అందరను రక్షించువాడను అర్థమును దెల్పుచున్నది. “అ” అనగా అన్ని లోకములను బుట్టించి రక్షించు నారాయణుడు. రక్షించుటనగా కష్టములను బోగొట్టి ఇష్టముల నీడేర్చుట. ఈ కష్టములు, వాంఛలు రెండును జీవులందరికిని వారి వారి స్థితిగతులకు దగినట్లుండును.

సంసారులకు వేపుకొనితిను శత్రుపీడ మొదలైనవి కష్టము; అన్నము నీళ్ళు మొదలైనవి యిష్టము. మోక్షము గోరువారికి సంసారము కష్టము, మోక్ష మిష్టము. మోక్షము పొందినవారికి వైకుంఠంలో నిత్యమును భగవంతుని సేవించు నిత్యసూరులకును భగవత్సేవ చేయు కుండుట కష్టము; ఎడతెగక సేవించుట యిష్టము. వారి వారి ఆయా కష్టముల బోగొట్టి యిష్టముల నీడేర్చుచు భగవంతుడు రక్షించుచున్నాడు. అట్లు రక్షించు భగవంతుడే అకారముచేత చెప్పబడుచున్నాడు. ప్రపన్న పరిత్రాణమను గ్రంథములో భగవంతుడు వినారక్షకుడులేడని యున్నది. సరే, రక్షించుటకు ఆ జగన్మాత లక్ష్మీ కూడ ఉండవలెను. ఉన్నది. లక్ష్మీ నారాయణుని నీడ విడచియుండునా? ఎప్పుడూ నతని వక్షస్థలమందే యుండును. కావున అకారములోనే లక్ష్మీ కూడ నున్నది. తల్లి అటు మగని పడకను ఇటు బిడ్డతొట్టెను విడువకుండ మధ్యను బరుండునట్లే లక్ష్మీతల్లి అటు నారాయణుని

( = అకారమును ) ఇటు జీవుని ( = మకారమును విడువక మధ్యమం దుండును. ఉకారము లక్షి కాబోలునని పొరపడకుడు; లక్షి అకారములోనే యిమిడియున్నదని చెప్పకొన్నాము. యశోద అటు నందుని యిటు కృష్ణుని విడువకుండ నుండునట్లే, లక్షి అటు నారాయణుని వక్షస్థలమున నుండుచు, నిటు బిడ్డడగు జీవుని ఆలన పాలన చేయుచుండును. సూర్యుని విడిచి, యెండ యుండదు, పువ్వును విడచి పరిమళ ముండదు, అట్లే నారాయణుని విడచి లక్షి యుండదు. అకారమునందు నారాయణుడున్నాడనగా, నారాయణుని వెంట లక్షి వుండనే యున్నదని తెలిసికోవలెను. జీతగాడు యజమానిపేరున కాగితము వ్రాసి, జీతమునకు గుదిరినను, ఆయన భార్య చెప్పిన మాట కూడ వినవద్దా! అట్లే అకారమువల్ల నారాయణునకు మాత్రమే మనము దాస్యము చేయవలెనని అర్థము వచ్చుచున్నను, లక్షికి గూడ దాస్యము చేయవలెనని చెప్పినట్లే యెంచుకోవలెను. ఈ యిరువురు చేరియున్నప్పుడు సేవచేయుటయే మనము కోరుకో వలసినది కూడ.

అకారమునకు కొరకు అను విభక్తి వచ్చియును కనబడకుండ నున్నది. అ = నారాయణుని కొరకు (దాస్యము చేయవలయునని భావము) దాస్యము చేయుట కష్టముకదా, అందురేమో. తనకిష్టమై ఆనందమును గలుగజేయు విషయములో దాస్యము చేయుటయు సుఖమే యనిపించును. భగవంతునియందున్న భక్తుల రక్షించుకల్యాణ గుణములను బట్టియే, ఆయనకు మనము సేవ చేయుదుము. ఇది మనకు సుఖమే యనిపించును. అంతేకాక “భగవంతునికి దాస్యము చేయుటయే ఆత్మయొక్క పని, ఆత్మ సొత్తు, భగవంతుడు స్వామి. భగవంతుడు జీవాత్మ చేత దాస్యము చేయించుకొనును”. ఈ విధముగా శాస్త్రమునందు చెప్పబడియుండగా ‘నేను స్వతంతుడను’ అని తలచి భగవద్దాస్యము చేయదలపకున్నచో ఆ జీవాత్మ చెడుగతులకు బోవలసినదే.

ఉకారమున్న స్థలమునుబట్టి చూచినచో దీనికి (“ఉ” = మాత్రమే = ) “ఏ” అని అర్థము చెప్పదగును. దీనివల్ల ఇతరులకు జీవాత్మ దాస్యము చేయనక్కర లేదనియు ఆ నారాయణునకు మాత్రమే నమస్కారాది దాస్యము చేయవలసియుండుననియు తెలియుచున్నది.


కొందరీ ఉకారమునకు లక్ష్మీయని అర్థము చెప్పుచున్నారు. అట్లు లక్ష్మీకిగూడ దాస్యము చేయవలెనని చెప్పుటకన్న “భగవదితరులకు దాస్యము చేయనక్కర లేదని చెప్పుటలో విశేషమున్నది. దేవతలకు బెట్టదగిన యన్నమును కుక్కలకు వేయవచ్చునా! అలాగే ఈశ్వరునకు దాస్యము చేయవలసిన ఈ యాత్మ వస్తువు తదితరులకు దాస్యము చేయగూడదు. ‘మరచిపోయియైనను ఇతరులకు నమస్కరింపనివారే భగవద్దాసులు’ అను పెద్దల మాటలనుబట్టి యాలోచించినచో, భగవంతునకు దాసులగుటకన్న ఇతరులకేమి, తనకేమి, ఎవరికిని దాసులు కాకపోవుటలోనే పాటవమున్నదని తెలియుచున్నది.

ఇంతకు, “అ” = శ్రియఃపతికొరకు, “ఉ”-మాత్రమే నమస్కారాది దాస్యము చేయవలసి యున్నదని అర్థము చెప్పుకొనుటలోనే మంచి నిష్ఠ గోచరించుచున్నది, అని భావము.

ఈ మన శరీరములో ఇరువదియైదు తత్వము లున్నవి. కకారము మొదలుకొని మకారమును అక్షరమువరకు 25 అక్షరాలున్నవి. ఈ 25వ అక్షరమగు మకారమునకు జ్ఞానమను నర్థముగూడ నుండుట వల్ల పెద్దలు అత్మ అను నర్థము చేసిరి. (మ-అత్మ-జీవుడు) మిగిలిన 24 తత్వము లేవో వినుడు :

చెవులు, కన్నులు, చర్మము (— స్పర్శము) నాలుక, ముక్కు అనునవి 5; కాళ్ళు, చేతులు, నోరు, మలద్వారము, మూత్రద్వారము అనునవి 5; మట్టి, నీరు, నిప్పు, గాలి, ఆకాశము అనునవి 5; వాసన, రుచి, రూపము, తాకుడు, చప్పుడు అనునవి 5, మనసు బుద్ధి చిత్తమును 24 తత్వము లందురు. ఇవన్నియుగూడ మన శరీర మయినది. 24 వది

జీవాత్మ . 24 తత్వములకు చేతనత్వము లేదు. జీవాత్మయే చేతనమైనది. “మ” అనగా ఒక ఆత్మయే కాదు, ఆత్మల గుంపు. ప్రాణము గలిగి తెలిసికొనునది ఆత్మకావున, శరీరముకన్నా గొప్పదని తెలిసికొను చున్నాము. తత్వశేఖరమును గ్రంథంలో, దేహమునకన్న ఆత్మయెట్లు ప్రత్యేకము గొప్పతనము గలదో వివరముగా దెలుపబడినది. పరిమళమునుబట్టి పువ్వును, కాంతినిబట్టి రత్నమును మెచ్చుకొందుము. అలాగే నారాయణుని సేవచేయుటనుబట్టి, ఆత్మకు విలువ నిత్తుము, మెచ్చుకొందుము. భగవంతునకు దాస్యము చేయని జీవాత్మను తలచనక్కరయేలేదు. అది చెడు గతులకు బోవలసినదే.



నారాయణుని కొరకే జీవాత్మ (దాస్యము చేయవలెను) ఓంకారముచేత దేవునికిని జీవునికిని ఎటువంటి సంబంధమున్నదో చెప్పబడినది. పెద్దలును వైకుంఠములో నారాయణుని సేవించుచు, సుఖము ననుభవింప వలసిన యాదాసుడు, ఇతరులకు దాసుడు కావచ్చునా?” అని అన్నారు. జీవాత్మకు శ్రీమన్నారాయణు నొక్కనినే సేవింపవలెనన్న జ్ఞాన ముండవలెను.

అకారము ద్వారా రక్షించు దేవుని గూర్చి, మకారము ద్వారా రక్షింపబడు జీవునిగూర్చి చెప్పుకొనుచున్నాము. ఉకారము ద్వారా ఆ దేవునికొరకే ఈ జీవులు దాసులై యుండుట ఫలితమనియు చెప్పుకొన్నాము. ఇప్పటికి ఓంకారార్థము పూర్తయైనది.

ఉకారములోని రహస్యార్థము నమః పదములోను, అకారములోని రహస్యార్థము నారాయణ పదములోను, మకారములోని రహ

స్వార్థము ఆయ అను ప్రత్యయములోను విపులముగా దెలియబడుచున్నది. (కొందరు మకారములోని రహస్వార్థము 'నార' అనుపదము వివరముగా దెలుపుచున్న దందురు. నారము = జీవులు, నార + ఆయనుడు = నారాయణుడు = జీవులకు స్థానమైన వాడు.)

నమః ముందుచెప్పి, నారాయణాయ తర్వాత చెప్పబడిన కారణమేమిటి! నమః - నాకు నేను దాసుడను గాను. అని చెప్పుకొన్న తర్వాతనే నారాయణాయ - నారాయణుని కొరకే, అన్నట్లయితే, ఈ జీవుడు ఇతరుల కేమిటి తనకుగూడ దాసుడుకాకుండ 'నీకు దాసుడు' ననుచున్నాడే అని తలచి, నారాయణుడు కనికరించును. అందులకే మంత్రముందు, నారాయణ పదముకన్న ముందే, నమః పదముంచబడినది.

“నమః” లో మః అని, న అనియు రెండక్షరము లున్నవి. మః - నాకు న (దాసుడను) కాను. నమః - నాకు నేను దాసుడను గాను. అన్నివిధాల గొప్పవాడు భగవంతుడు గావున, అతనికే యని చెప్పుకొనుట కవకాశ మున్నది. నాకే నేను దాసుడ ననగా తన శరీరపోషణము, తన యింటికృత్యము మాత్రమే చూచుకొనుట యగును. తనకు తానే దాసుడై యుండువానిని భగవంతుడు దయ జూడడు' తనవైపు మళ్ళించుకొనడు. మోక్ష యోగ్యత వీనికి లేదనుకొని వదలును. అందుకని ముందు నమః ఉండుటే బాగు.

భగవంతుని బొందుటకు మూడు ఆటంకము లున్నవి. 1. స్వరూప విరోధి, 2. ఉపాయ విరోధి, 3. ప్రాప్యవిరోధి. ఇవి : స్వరూపవిరోధి యనగా భగవంతుని దాసుడై యుండుటే తన స్వరూపమై యుండగా, భగవద్దాసుడ నని నమ్మియుండక, నేను నాది యని అహంకారపడుట. ఉపాయవిరోధి యనగా భగవంతుడే ఉపాయమై యుండగా కర్మ-జ్ఞాన-భక్తులే, ఉపాయము లని నమ్మియుండుట.

లేనిది గావున, ఇతరుల కుపయోగ పడునని, ఆత్మచైతన్యము గలది గావున, తనకు నితరులకు నుపయోగ పడుననియు దెలియుచున్నది.

ఇప్పుడు నమః (— నాకు నేను స్వతంత్రుడను గాను) అనుటవల్ల భగవంతుడు నన్ను, ఇతరులకు మాత్రముపయోగించు అచిత్తును వలెనే, తన యానందము కొరకే వినియోగించుకొనుగాక, అని చెప్పినట్లయినది.

భగవంతుడు, తన యానందముకొరకు జీవునితో గలిసిమెలసి యుండునప్పుడు ఆయన యిష్టము, చంక నెత్తుకొననిమ్ము, నెత్తికెత్తు కొననిమ్ము; అప్పుడు “అయ్యో! నేను దాసుడనుగా నుండవలసిన వాడను గదా, నా దాస్యము చెడిపోవునేమో” యని ఆతని అంకె సంకెలలకు రాకుండ పోగూడదు, ఈ ఆత్మ అతనిదాసుడు. ఏమైనను చేసికొననిమ్ము ఆయన యిష్టము అనుకోవలెను, ముద్దువచ్చినప్పుడు చంకనెక్కిననే మనము చేయదలచిన పనిని చేసినవార మగుదుము. బిగదీసికొని కూర్చుండిన ఆయన యానందమును జెడగొట్టినవార మగుదుము; మనమును చెడుదుము, ఓంకారమువల్ల నయిననేమి, నారాయణపదమువల్ల నయిననేమి, నారాయణునకే దాస్యము చేయ వలయునని తెలియుచున్నది. కావున దాస్యము చేయుటయే ముఖ్య మనుకొనవలెను. పెరుమాళ్ళ యానందమున కభ్యంతరము గల్గింప రాదు.

ఈ విధముగా శ్రియఃపతిని సంతోషపెట్టుటకు ఆయన కిష్టమని చేయు యజ్ఞ యాగాలు, ప్రియశ్చిత్తాలు, పాపములు పోగొట్టును. అన్ని లాభములు గలిగించును. భగవత్ప్రీత్యర్థముగా జేయని యజ్ఞ యాగాది సత్క్రియ లన్నియు వ్యర్థము.

నారాయణుడు = నశింపని వస్తువులకు స్థానమైనవాడు. నారము లనగా నశింపని వస్తువులు.

నారములు : జ్ఞానము, ఆనందము, అమలత్వము మొదలైనవి, వాత్సల్యము, సౌశీల్యము మొ॥ విగ్రహములు కాంతి సౌకుమార్యము

మొ॥ వారి మంచినగలు మంచి యాయుధములు లక్ష్మీ మొదలగు అమ్మ వార్లును, వై కుంతములో నెప్పుడును పరమాత్మను సేవించు నిత్య సూరులును, గొడుగు చామరము మొ॥ వారి ద్వారపాలకులు సేనా పతులు మోక్షమొందిన వారు వై కుంతము ప్రకృతి సంసారములో నుండు జీవులు కాలము మహత్తు మొదలైన వికారములు, బ్రహ్మాం డములలో నుండు దేవతలు వస్తువులు యన్నింటికిని (అయనము =) స్థానమైన వాడు.

నార + అయనుడు = నారాయణుడు = 1. (పైన చెప్పబడిన) నారము లన్నింటికి నాథారమైనవాడు. 2. ఆ నారము లన్నింటికి అంతర్యామి యైనవాడు, అనియు నర్థము చెప్పవచ్చు. ఈ రెండు విధముల అర్థము చెప్పుకొనుటవల్ల, నారాయణునకు రెండుగుణము లన్నవని తెలియుచున్నది. వీని యన్నింటికి నాథారమైన వాడనుట వల్ల గొప్పవాడనియు, వీని నాశ్రయించుకొని అంతర్యామిగా నున్నాడనుటవల్ల ప్రతివానికి చాల సులువుగా నందుబాటులో నున్నాడనియు దెలియుచున్నది. మరియు అన్ని వస్తువులలో నిమిడి యున్నాడని, జీవాత్మల జేరదీసికొను ఉపాయమైన వాడని, ఈ జీవాత్మలు చేరవలసిన గమ్యస్థానము వాడే యనియును జెప్పుకోవచ్చును.

“భగవంతుడు నా కుపకారము చేయును, నా తండ్రి, నా చుట్టము, నా రాజు” అని తిరుమంగై యాళ్వార్లు చెప్పినట్లు సర్వేశ్వరుడే మన కన్ని విధాల బంధువు. మన మాయన పనిలో నుండక ప్రాపంచికమగు నితరమైన పనులలో నుండినను ఆయన మనను రక్షించు పనిలోనే యుండును.

ఉదాహరణము : మన బంధువు ఒకడు అడిగితినిక అభిమాన పడి భోజనము మానినాడనుకొందము. అది మనము తెలిసికొన్న తరువాత చాటున నుండి సత్రములోనైన నింతయన్నము పెట్టు నేర్పాటు చేయుదుము. అట్లే భగవంతుడు, నీ దాసుడనని తలవంచక

విర్రాపీగి తిరుగుచున్న జీవుని, అంతరాత్మగా వానిలోనే యుండి యున్నాడు గావున, మంచిమార్గమునకు ద్రిప్పును. అట్టి దయామయు డగు నారాయణుని,

“ఆయ” (— కొరకు) అతనికొరకే సేవ చేయవలయును అను ప్రార్థన తెలుపబడుచున్నది. ఇదివరకు (నమః —) నాకు నేను రక్షించు కొనువాడ గాను, నాకు వాడే రక్షకుడు అనుటవల్ల బరువుభార మంతయు దేవునిమీదనే పడవైచెను. నీకు దాస్యము చేయుదును చేయించు కొమ్ము అని దేవుని ప్రార్థించుట అవసరమా? అందురేమో వినుడు “నీకు పాదుకలుగానై చిగురుటాకువంటి నీ శ్రీముఖమును సేవించు చుందును” అని పెద్దలు చెప్పుచున్నారు. భగవంతుని వాడై భగవంతుని సేవచేయుటకైనను ఆయన పాదుకలుగా నుపయోగపడవలయును గదా! అందుకనే ప్రార్థించుట. అంతేకాని జీవుడు తన సొంత లాభమును కోరికాదు. మధ్య తెచ్చి పెట్టుకున్న ప్రార్థనయు గాదు. అట్లు సేవచేయుట ఆత్మయొక్క లక్షణమే. జీవులందులకే పుట్టినారు. ప్రార్థించుట చాలా యవసరము. కావుననే ‘ఆయ’ (— కొరకు) అనుచోట మన మెడతెగక సదా దాస్యము చేయుచునే యుండవలయును అని పెద్దలు అర్థము చెప్పుదురు.

“కన్నులార సేవించి కాలము గడుపు నాశగల వారికి నిద్ర వచ్చునా?” “నిత్యసూరులు సదా సేవించుచున్నారు” “సేవించుట కనుకూలమగు రోజులను వృధాగా గడిపితిని” అను పెద్దల శ్రీసూక్తుల వల్ల భక్తులు జరిగిపోయిన కాలమందు జరుగుచున్న కాలమందు జరుగబోవు కాలమందును భగవత్సేవకొరకే తహతహ పడుచుందురని తెలియుచున్నది. సేవింపక ముందెప్పుడు సేవింతుమా అను తహతహ వల్ల నిద్రపట్టదు. సేవించునపుడు సేవించి యానందించుటయే సరిపోవును. సేవించిన తర్వాత వృధాగా గడిపిన రోజులకై దుఃఖించుచుండ సేవింపక యింకను నిద్రపోవుదురా? “అజ్ఞానినై యున్నప్పుడు



నేను పుట్టినను పుట్టనట్లే, జ్ఞానము నెరిగిన తర్వాత సర్వేశ్వరు నెన్నడును మరచియుండ” లేదను శ్రీసూక్తివల్ల మనము మనతోడి జీవులును, ఈ జ్ఞానము లేనప్పుడు పుట్టనట్లే. జ్ఞానము గల్గినతర్వాత మరచిపోక భగవన్మంత్రము నందు భగవంతునియందు నిష్ఠగలవాండ్రయై సేవ చేయుచుండ వలయునని గ్రహింపవలెను.

ఈ విధముగా సర్వదేశ - సర్వకాల సర్వావస్థలయందును భగవంతుని కొరకే దాస్యము చేయుచుండవలెనని ఆయ (— కొరకు) తెలుపుచున్నది.

ఈ తిరుమంత్రము 8 దారములతో 3 పురులువేసిన మంగళ సూత్రము వంటిది. 8 దారములు 8 అక్షరములు, 3 పురులు 3 పదములు. లోకములో సమర్థుడైన రాజు మంగళసూత్రము కట్టి భార్యలను రక్షించుకొనును.

**ద్వ య మ ం త్రా ర్థ ము :**

విష్ణుభక్తి కలవారందరును వైష్ణవులే - వైష్ణవులకి లక్షణములుండవలెను. ఈ లోకములో సుఖముగా గనిపించు ధనము భోజనము వస్తువులు వాహనాలు భార్యాపుత్రులు మొదలైన వానితో నున్న సంబంధమును వాసనతో సహా విడిచిపెట్టవలెను. (అనగా అన్నింటిని విడచి అందరిని విడచి అడవికి పోవలెనని అర్థముగాదు. సంసారములో నున్నను రేగడిబురదలోని కుమ్మరిపురుగువలె అంటీయంటక యుండవలెను. భగవంతుడే రక్షించువాడని అతనినే నమ్ముకొని యుండవలెను.

ఇట్లు నమ్మియుండియు మోక్షము కల్గినప్పుడు చూచుకొండములే యనుకొనక ‘ఆ పెరుమాళ్ళ వైకుంఠము నెప్పుడు సేవించుకొందుమా’ యని ఆతురత పడవలెను. బ్రతికి యున్నంతకాలము శ్రీరంగము తిరుపతి మొదలగు దివ్యదేశములను సేవించుచు, భగవత్కల్యాణగుణములు దెల్పు తిరునామ సంకీర్తనలు చేయుచు, భగవదారాధనలతో గాలక్షేపము చేయుచుండవలెను. ఈ ప్రకారము చేయు భాగవ

తోత్తములు కనబడినపుడు “అహా! భాగవతోత్తములను సేవించుకోగలగినా”నని యానందపడవలెను. మరచిపోయియైన నితర మంత్రముల జోలికిపోక తిరుమంత్రము - ద్వయమంత్రముల శ్రద్ధాభక్తులతో జపము చేసికొనుచుండవలెను. మంత్రముపదేశించిన యాచార్యుల యందెంతో భక్తిగలిగి యుండవలెను. ఇనుమును బంగారము చేసినట్లు మూర్ఖులైన తమను మూర్ఖత్వము బోగొట్టి భగవంతుని జేరు మార్గము జూపించిన ఆచార్యుల యుపకారమును మరచిపోరాదు. జ్ఞానవైరాగ్య రాంతములు గలవారితో సావాసము చేయుచుండవలెను. ఇవే వైష్ణవాధికారుల కుండవలసిన లక్షణములు.

వైష్ణవుడనగా విష్ణుభక్తుడని యర్థమే కాని, వైష్ణవ వంశస్థుడే యని యర్థముగాదు. బ్రాహ్మణుడు కాని శూద్రుడుకాని పంచముడుకాని ఎవరైనను సరే, విష్ణుభక్తి కలవారందరును వైష్ణవులే. అన్ని కులాలవారికి అన్ని జాతులవారికి స్వదేశస్థులకు విదేశస్థులకు అందరికిని ఈ వైష్ణవము పుచ్చుకొనుట కధికార మున్నది. పై లక్షణములున్న వాడే నిజమైన వైష్ణవుడు. అవి లేని వైష్ణవ కులస్థుడును నిజమగు వైష్ణవుడు కాడు.

అట్టి లక్షణములున్న వైష్ణవాధికారి తిరుమంత్రము - ద్వయమంత్రము - చరమశ్లోకమును అర్థముతో సహా తెలిసికొని జంపించుచు, తదనుకూలముగా ననుష్ఠింపవలెను. ఈ మూడు మంత్రములుకాక తక్కిన శాస్త్రమంతయు, జీవుల వర్ణాశ్రమ ధర్మముల ననుసరించి, దేహము ద్వారానే మోక్షమును సంపాదింపవలెనని తెలుపుచున్నది. తిరుమంత్ర మేమి తెలుపుచున్నది ?

“మోక్షమునిచ్చు బరువుభారము భగవంతుని మీదనే పెట్టి, ఆత్మ తనను రక్షించుకొను ప్రయత్నము విడుచుకోవలెను - ఈలాగున విడుచుకోవలసినది ఆత్మయే కావున, ఆత్మద్వారానే మోక్షము సంపాదింపవలెనని తిరుమంత్రము తెలుపుచున్నది” చరమశ్లోక మేమి

తెలుపుచున్నది? “భగవంతు డేమిచేసినను చేయగల స్వతంత్రుడు. జీవుని యంగీకారముతో బనిలేదు. భగవంతుడే స్వతంత్రులచి మోక్ష మొందుట కడ్డముగా నున్న పాపము లన్నింటిని బోగొట్టి, తనదగ్గరకు దీసికొనును, కావున భగవంతుని ద్వారానే మోక్షము పొందవలె”నని శ్లోకము తెలుపుచున్నది. ద్వయమంత్ర మేమని తెలుపుచున్నది? దీనిలో లక్ష్మీ నారాయణుల పేర్లున్నవి. ఆ జగన్నాథ నారాయణునితో జెప్పి మోక్ష మిప్పించును గావున, లక్ష్మీ ద్వారానే మోక్షము లభించు”నని ద్వయమంత్రము తెలుపుచున్నది.

“నాకే యుపాయమును తోచుటలేదు. నన్నితరు డెవ్వడును రక్షించువాడు లేడు.” అనుకొనువాడైన జాలును, ఈ ద్వయమంత్రముపదేశము పొందుటకు దగినవాడే యగును. లక్ష్మీ, నారాయణునితో జెప్పి పురుషకారము = **RECAMEND** చేసి రక్షించును. ప్రపన్న పరిత్రాణమను గ్రంథములో ఈ విషయము చక్కగా దెలుపబడినది. వైకుంఠములో శ్రీమన్నారాయణుడు లక్ష్మీదేవికి మొదట నీ ద్వయమంత్రము నుపదేశించెను.

ఈ మంత్రములోని మొదటి భాగములో “లక్ష్మీ తల్లని ముందుంచుకొని నారాయణుని పాదములే గతియని భావించుచు బడియున్నాను” అను అర్థమున్నది. రెండవ భాగములో “లక్ష్మీ నారాయణు లిరువురును గలసియున్నప్పుడు దాస్యము చేయుచున్నాను” అను అర్థమున్నది.

(శ్రీ) అనగా లక్ష్మీ, శ్రీకి రెండు వ్యుత్పత్యర్థము లున్నవి. 1. జీవులచే సేవింపబడుచున్నది. 2. భగవంతు నాశ్రయించునది. అనగా జీవులు లక్ష్మీకి దాస్యముచేయు దాసులు, లక్ష్మీ నారాయణునకు దాస్యముచేయు దాసి అన్నమాట. ఈ తల్లి, మన తండ్రియగు నారాయణునకు, జీవులమగు మనకు మధ్యనుండి తన దాస్యము చేత నారాయణుని సంతోషపెట్టి, మన విషయముచెప్పి యాతనిచే రక్షింప

జేయును. చల్లని మనస్సుగల నారాయణుడు జీవుల తప్పుడు పనులకు గోపించి, నీళ్ళలో బడ్డ నిప్పువలె కస్సుబుస్సు లాడునప్పుడు లక్ష్మి సర్దిచెప్పి కోపము చల్లార్చును. ఈమె జీవులకు తల్లి, నారాయణున కానందము గల్గించు ప్రియురాలు. కాబట్టి తన బిడ్డలమైన మనను గూర్చి చెప్పి, రక్షింపజేయ దలచుకొన్న చో నీమె మాట కడ్డమున్నదా?

సీతాదేవిని రాక్షసాంగనలు పదినెలలు నిష్టము వచ్చినట్లు వేపు కొని తీన్నారు. అప్పుడు హనుమంతుడు వారి తప్పులను లెక్కబెట్టి చిత్రవధ చేయవలె ననుకొన్నాడు. కాని, సీతమ్మ “ఎందుకు కోపం తువు హనుమన్నా! వీరు రావణుని దాసీలు. అతడు చెప్పినట్లు చేయుదురు. అయినను తప్పుచేయని దెవరు? అని మంచిమాటలతో సమాధానము చెప్పినది. హనుమంతుడు కిక్కురుమనలేదు. ఇక ప్రియురాలైన లక్ష్మి తాను చెప్పినట్లు నడచుకొను నారాయణుని సమాధానము పెట్టలేదా? చెప్పి మనలను దప్పక రక్షింపజేయును. అటువంటి లక్ష్మితో,

మత్ (= కూడియున్న) దీనివల్ల లక్ష్మినారాయణు లిద్దరు నెప్పుడును గలిసియుందురని దెలియుచున్నది. ఈమెతో గలిసియుండుట చేతనే పరమాత్మ యను వస్తువుండుట సంభవించును. లక్ష్మి యెప్పుడును నారాయణునితో గలిసియే యుండును. ఎందువల్లననగా, భగవంతుడు శిక్షించుటకు రక్షించుటకును స్వతంతుడు. జీవులెప్పుడును ఏవో తప్పులు చేయుచునే యుందురు. సదా వీరి రక్షణ చెప్పి చేయించుట యవసరము. తాను లేకున్న నారాయణుడు ఈ జీవుల నొక్కొక్క తప్పును లెక్కపెట్టి శిక్షించును. కావున పురుషకారముచేసి జీవుల రక్షించుటకోసమే ఆమె నారాయణు నెడబాయకుండును. ఈ కిటుకు నెరిగిన జీవు లెప్పుడును భయపడరు. లక్ష్మినారాయణు లిరువురును జేరియున్నప్పుడే ఆశ్రయింపవలెనను అభిరుచి యుండవలెనుగాని, ఏ సమయములో నతని గొల్చినను మంచిదే. సీతమ్మ దగ్గర నుండుట చేతనే కాకాసురుడు రక్షింపబడెను. ఈమె దగ్గర లేకుండుటచేతనే

రామునిచే రావణుడు చంపబడెను. ఇంతకును లక్ష్మి నారాయణుని దగ్గర నెల్లప్పుడుండుట భక్తులకు జాలయవసరము. కావుననే, శ్రీమత్ = లక్ష్మితో గూడుకొన్న అను పదము మంత్రమునందుంచబడినది.

నారాయణ = లక్ష్మి రక్షించుమని చెప్పుటచేత దన కోపము నాపుకొని జీవుని రక్షించు షయములో మంచి గుణములు చూపువాడు నారాయణుడు. ఈలాగున జూపు కల్యాణగుణములను దెల్పు పదము నారాయణుడు. ఈ లాగున జూపు కల్యాణగుణములను దెల్పు పదము 'నారాయణ' అనునది.

ఆ కల్యాణగుణములు 6. 1. వాత్సల్యము, 2. స్వామిత్వము, 3. సౌశీల్యము, 4. సౌలభ్యము, 5. జ్ఞానము, 6. శక్తి. వీని అర్థము తెలిసికొందము. 1. వాత్సల్యమనగా గోవు తన దూడను తన కడుపు కండగదా యని దాని మకిల పోవునట్లు నాకి, ఒడలు సరిచేసి పాలిచ్చి కాపాడును తన బిడ్డజోలికి వచ్చినవారిని పొడిచి తన్ని రక్షించుకొను నట్లే, నారాయణుడు మన తప్పుల నొప్పులుగా భావించి రక్షించుట. ఇదే వాత్సల్యము. 2. స్వామిత్వమనగా, ఆత్మ లన్నింటికి ప్రభువును గదా యని వారి కిష్టము లేకున్నను, తన కన్నివిధముల దాస్యము చేయించుకొనుచు రక్షించుట, ఇదే స్వామిత్వము. 3. సౌశీల్యమనగా 'భగవంతు డన్ని లోకాలకు పరిభ్రువు. నేను చాల తక్కువవాడను. వాడెక్కడ నేనెక్కడ?' అని జీవుడు భేదము తలంపకుండునట్లు వర్తించుచు, తనకే లాభమనుకొని భగవంతు డాజీవులతో గలసి మెలసి యుండుట. ఇదే సౌశీల్యము. 4. సౌలభ్యమనగా కంటికి గనబడని భగవంతుడు అవతార రూపముగా, దేవాలయాలలో విగ్రహరూపము గాను గనబడుచు రక్షించుట. ఇది మనకు సులభము. కావున ఇదే సౌలభ్యము. 5. జ్ఞానము అనగా ఈ జీవుని పాపము బోగొట్టి ఏవిధముగా బుణ్య మీయవలెనో, మరియు గష్టముల బోగొట్టి యేవిధముగా

సుఖముల నీయవలెనో నిర్ణయించు తెలివి, లోకులకు జ్ఞానమిచ్చి తనను దెలిసికొను మార్గమునుగూడ దెల్పి, రక్షించు తెలివి. ఇదే జ్ఞానము. 6. శక్తియనగా, నీచులైన సంసారులను నిత్యసూరులతోబాటు ఒక్క పంక్తి నుండదగిన వారినిగా జేయుటలో నగు అఘటన ఘటనా సామర్థ్యము. ఇదే శక్తి.

ఈ 6 కల్యాణగుణములను నారాయణునియందు జక్కగా నిండి యున్నట్లు మనము చూడగల్గుచున్నాము.

ఏవి? ఎక్కడ? మే మాలయములో భగవంతు ననేక పర్యాయములు సేవించుకొన్నాము కాని, మాకేమియు గనబడలేదే? అందు రేమో చూడుడు. అన్నియు నున్నవి. ఆ భగవాను నొకసారి మీ మనస్సులలో జూచుకొనుడు! అవిగో చేతులతో బట్టుకొని యున్నాడు శంఖచక్రములను, ఇతరాయుధములను. అవి జ్ఞానమును శక్తిని దెలియ జేయునని కావా? ఆ ఆయుధాలు మన విరోధులను శిక్షించి మనల రక్షించుటకే. అదిగో అభయహస్తము నా బిడ్డలారా! మిమ్ము రక్షింతును అన్నట్లు పట్టుకొన్నాడు అది వాత్సల్యమును దెలుపుట లేదా? అదిగో వజ్రాల కిరీటము పెట్టుకొన్నాడు, రాజు (= స్వామి మాదిరిగా) స్వామిత్వ మనగా నిదేకదా!

అదిగో నారాయణుని తిరుముఖ మండలము చూడుడు, ఎట్లు చిర్నగవు తొణికిసలాడుచున్నదో; ఇంతకన్న సౌశీల్య మేవిధముగా నుండును?

మనతో గలసిమెలసి మాట్లాడుచున్నట్లున్నదా శ్రీముఖము. ఇదిగో యిక్కడనే మనముందు విగ్రహరూపములో దర్శన మిచ్చుచున్నాడు పరమాత్మ. కనబడ నవసరములేని భగవంతుడు మనకు సౌకర్యము సౌలభ్యము గలిగించుటకు గాకున్న మరెందుకు ఆలయము లోనే వేంచేసియున్నాడు? ఇంత సులభుడుగా నుండి మనల రక్షించుచున్నాడు.

ఆ యాయుధములను, కిరీటమును జూచినారుగదా మనను రక్షించునని నమ్మకము కలిగినదా! ఆ యభయహస్తము ఆ తిరుముఖ మండలము, ఆ చిరునవ్వు ఆ శ్రీపాదములు చూచినారుకదా “ఆహా! ఎంత భోగ్యముగా నున్నవి! భగవద్విగ్రహము చూచుచున్నప్పుడు రక్షించునను నమ్మకమును, తనివితీరని యానందమును గల్గుచున్నవి గదా, అటువంటి నారాయణునియొక్క,

“చరణౌ” = రెండు పాదములను ఈ శ్రీపాదములు రెండు నొకచోట జేర్చి యుంచుటవల్ల నెంతో సౌందర్యముగా నున్నవి. రెండని చెప్పుట చేత ఈతని రెండుపాదములు తప్ప, మనము తరించుటకు నితరోపాయ మేదియు లేదని చెప్పినట్లయినది. భక్తులను లక్ష్మీ నారాయణులు ఒక వేళ విడిచిపెట్టినను శ్రీపాదములు విడువక తప్పక రక్షించును.

చంటిబిడ్డ తల్లి చేతులనుగాని కాళ్ళనుగాని నోటిలో బెట్టుకొనక, తన కిష్టమైన స్తనములనే నోట బెట్టుకొనును. ఆలాగే దాసుడు శ్రీయశస్తి దాస్యమును చేయుట కనుకూలమైన శ్రీపాదములనే పట్టుకొనును. ఈ పాదముల ద్వారా నారాయణుని దివ్యమంగళ విగ్రహమును గూడ మనము ధ్యానింపవలెను. ఆ దివ్యమంగళ విగ్రహము లక్ష్మితో గూడి యున్నది. ఇందాక చెప్పిన వాత్సల్య - స్వామిత్వములు మొదలైన సకల కల్యాణగుణములు గలది. గిట్టుక అనరాని మాటలన్న శిశుపాలుని గూడ ఈ భగవద్విగ్రహము తనలోనికి జేర్చుకొన్నది.

అంతమంచిది. కావున కేవల పాదములనే కాక పాదముల ద్వారా వాని దివ్యమంగళ విగ్రహములను గూడ ధ్యానింపవలెను. అట్టి పాదములను,

“శరణం” — రక్షకముగా; అనగా ‘అనిష్టములను బోగొట్టుకొనుటకు, ఇష్టమైన వానినిజేకూర్చుకొనుటకు మంచి యుపాయము’ అన్నమాట.

జీవులందరకు ఉపేయము - పొందదగిన వస్తువును ఆ శ్రీపాదముల జంటయే. అట్లు మోక్షము బొందుట కుపాయమును ఆ శ్రీపాదముల జంటయే.

పురుషకారము (-చెప్పిరక్షింప) జేయు లక్ష్మితో, జీవులను రక్షించుకల్యాణగుణములతోడను కనులపండువుగా, సేవింపదగు దివ్యమంగళ విగ్రహముతోడను గూడియున్న నారాయణుడే ప్రాప్యము. కావున అట్టి భగవంతుని బొందుటకు వేరుదిక్కు లేనివారు గావున భగవంతుని శ్రీపాదములే దిక్కని నమ్మి, వానినే ఉపాయముగా, నుపేయముగాను భక్తులు తలంచుచుండవలెను. “చరణములే గతి” యని మంత్రములో నుండుటవల్ల, నింతకన్న “వేరుగతి” (-ఉపాయము) లేదని తెలియుచున్నది. దేనికి ఉపాయము? అటువంటి భగవంతుని బొందుటకు అతని శ్రీపాదములే నాకు గతియని,

“ప్రపద్యే - పొందుచున్నాను. పట్టుకొనుచున్నాను. ఈ విధముగా నాశ్రయించుట ఏ విధములుగా నుండవచ్చును. 1. ‘నన్ను రక్షింపుమా’ అని మాటల రూపముగా, 2. రెండు చేతులను జోడించి నమస్కారము చేయుట, అనగా శరీర రూపముగా, 3. జ్ఞానముగల్గి “శ్రీపాదములే రక్షించు” నని మనస్సులో తలంచుట; అనగా మానసికముగాను ఉండును. ఎట్లాశ్రయించినను ఫలముగల్గును గాని ‘జ్ఞానము’ వలననే మోక్షము కలుగునని శాస్త్రముండుటచేత, మానసికముగ నాశ్రయించుటే ఉత్తమము.

మోక్షము గల్గించుటకు నిజమైన యుపాయము సర్వేశ్వరుడే. మన వాక్కు శరీరము మనస్సును గావు. ఇవి అసలు ఉపాయమగు సర్వేశ్వరుని బట్టుకొను చిన్న యుపాయముల వంటివి. ఇట్లు మూడు విధాల నాశ్రయింపవలెనను నిర్బంధ మేమియులేదు. కాని, ఆశ్రయించుట మంచిదే.



ఒక్కసారి ఈ శ్రీపాదముల నాశ్రయించినవాడు, మరల మరల నెట్లాశ్రయించుట సంభవించును? ఒక్కసారే, సమాశ్రయణ సమయములోనే “శ్రీమన్నారాయణుని శ్రీపాదములే నాకు గతి” అని నమ్మిపడియుంటిమి గదా. యావజ్జీవమును (ప్రపద్యే-ప్రపద్యే-) ఆశ్రయించుచున్నాను, ఆశ్రయించు చున్నాను అని అప్పటికప్పుడే యాశ్రయించుచునే యుండుచున్నట్లు వర్తమానకాలములోనే చెప్పుకొనుటెందులకు ?

మనస్సెప్పుడును నిలుకడగా నిలిచియుండదు - చేయరాని పనులమీదికి బోవుచుండును. ఆలోచింపగూడని విషయముల నాలోచించుచుండును. ఒక్కొక్కప్పుడు మంచిగుణము గల్గి పశ్చాత్తాప పడి భయపడినప్పుడు ప్రాయశ్చిత్తముగా మరల మరల ఆ వెనుకటి ఆశ్రయింపునే ఈ మంత్రముద్వారా జ్ఞాపకము చేసుకొనవచ్చును. అందులకే ఈ ద్వయమంత్రములో ప్రపద్యే (-ఆశ్రయించుచున్నాను) అని వర్తమానకాలములోనే చెప్పబడినది.

మరియు భగవంతుని బోధించునవే యనుకొని ఇతరోపాయముల మీదికి ధ్యాసపోకుండ నుండుటకును, వేరొక విధముగా ప్రొద్దు పుచ్చుకో గూడదు కావునను, భగవత్కల్యాణ గుణములు తలంచిన కొద్దియూ భోగ్యముగా నుండును గావునను, శ్రీమన్నారాయణుని చరణములనే యాశ్రయించు చున్నాను అని (-ప్రపద్యే అను క్రియ) వర్తమాన కాలములోనే యుండుచున్నది. అంతేకాని మోక్షము త్వరగా సూటిగా కలుగుననియే మాటిమాటి కనుసంధించుకొనుటకు గాదు. మోక్షము త్వరగా గల్గించు అసలు ఉపాయము భగవంతుడే. జీవుని ఆశ్రయింపేకాదు. ఈ ఆశ్రయించుట ముఖ్యోపాయమగు భగవంతుని బట్టుకొను చిన్ని యుపాయము. మోక్షమునకై తొందరపడి ఈ చిన్ని యుపాయమును అసలు ఉపాయమని నమ్ముకొనుటవల్ల అసలు ఉపాయమగు భగవంతుని చిన్నబుచ్చినట్లగును. అసలు ఉపాయము దొరకకపోవును.

హనుమంతుడు ఇంద్రజిత్తు బ్రహ్మాస్త్రమునకు గట్టుపడెను. కాని దానిని నమ్మక అనుమానించి రాక్షసులు త్రాళ్ళతో నా హనుమంతుని గట్టిరి. అందువల్ల బ్రహ్మాస్త్రము నవమానించినట్లయినది. బ్రహ్మాస్త్రపు పట్టు వదలిపోయినది. హనుమంతుడు త్రాళ్ళను పుటపుట త్రెంచుకొని బయటపడెను. కావున, చిన్న యుపాయమును అసలు ఉపాయమని నమ్మినచో, అసలు ఉపాయమగు భగవంతుని కరుణ లభించదు. ఇంతకును జెప్పవచ్చిన దేమనగా, పైన చెప్పినట్లు ఇతరోపాయముల జోలికి పోక, ఇతర విధముగా గాలక్షేపము చేయక భగవత్కల్యాణ గుణము లభిరుచి గలవి కావున ఎప్పటికప్పుడు తలంచుకొనుటకు అనువుగా నుండుటకే 'ప్రపద్యే' అను క్రియ జరుగుచున్న కాలము లోనే వాడబడినది.

“శ్రీమతే నారాయణాయ నమః” అను వాక్యము పొందవలసిన ఫలమును దెలుపుచున్నది. ఫలమనగా ఐశ్వర్యము గాదు; ఆత్మను పొందుట యను కైవల్యమును గాను; వైకుంఠములో శ్రియఃపతికి దాస్యము చేయుట. ఇదే వైష్ణవులు కోరు ముక్తి. కర్మ - జ్ఞాన భక్తులనెడి ఇతరోపాయముల నన్నింటిని వదలి, చివరియుపాయమైన భగవంతుని ఆశ్రయించు కొనునట్లుగా, ఐశ్వర్యము కైవల్యమును విడచి చివరి ఫలమైన భగవత్కైంకర్య మనెడి మోక్షమునే ప్రార్థింపవలెను.

జీవుడు మోక్ష మిమ్మని భగవంతుని బార్ధింపవలెనా? అన్ని విషయములు తెలిసి అందరికి బ్రభువైన భగవంతునకు జీవుని యుద్దేశ్యము తెలియదా? అనరాదు. ఇతని మాటలు వినినచో నతనికి సంతోషము కలుగును, అందుకొరకే ప్రార్థించుట.

శ్రీమతే = లక్ష్మితో గూడియున్న, నారాయణుడే జీవుల రక్షించు నుపాయమైనవాడు. లక్ష్మి చెప్పి భగవంతునిచే రక్షింపజేయును. నారాయణునకు జీవులు దాస్యము చేయునప్పుడు ఈమె కూడ దాస్యము చేయించుకొనుచు, ఆయనకు జీవులయందు ప్రేమ

గలిగించి దాస్యము నింకను వృద్ధిచేయును. తిరుమంత్రములోనున్న ‘నారాయణాయ’ అనేడి పదమునకు, ఈ ద్వయమంత్రములోని “శ్రీమతే నారాయణాయ” అనుమాట వివరముగా జెప్పబడిన అర్థమని తలంపవచ్చును. అదెట్లనగా, అక్కడ నారాయణాయ అన్నచోట, లక్ష్మికి గూడ సేవ చేయవలసి యుండునని వాచ్యముగా జెప్పినట్లు కాలేదు. ‘శ్రీమతే నారాయణాయ’ అని దీనిలోనుండుటచేత “లక్ష్మితో గూడియున్న నారాయణునకు దాసోహం అని తలచుచున్నాను” అని స్పష్టముగా జెప్పబడి యున్నది. తిరుమంత్రములో స్పష్టముగా గనబడని లక్ష్మి పదము ద్వయమంత్రములో స్పష్టముగా గనబడుచున్నది.

లక్ష్మణస్వామి సీతారాము లిరువురును గూడియున్నప్పుడే, కోరి, సేవ చేసియున్నాడు. అలాగే లక్ష్మి నారాయణులు చేరియున్నప్పుడే సేవచేయుట ఈ జీవుని లక్షణమునకు దగినట్లుండును.

ఒకవేళ నారాయణుడు జీవునిసేవ నొల్లకపోయినచో, లక్ష్మి పురుషకారము చేయునదిగావున, నచ్చజెప్పి జీవుని సేవ నందుకొను నట్లు చేయును. తల్లిదండ్రు లిరువురకు సేవచేయు కుమారునకువలె, జీవునకు భోగ్యముగా నుండును. ఒకరిని విడచి మరొకరికి సేవచేయ దగునా? తగదు. వారికిమాత్రము విడిగా సేవ చేయించుకొనుట యిష్టమా? కాదు. కావున నిరువురకును అర్థము వచ్చునట్లు నారాయణ శబ్దమునకు ‘శ్రీమతే’ అను విశేషణ ముంచినారు.

“నారాయణ” అనగా జీవులందరి దాస్యమును అంగీకరించు వాడు అని అర్థము. ఈయనయందు మనను రక్షించు వాత్సల్యాది కల్యాణగుణము లుండుటచేతను, రక్షింతునని చూపు అభయహస్తము, చిరునవ్వు ముఖము మొదలైన అవయవాలు ఈయన దివ్యమంగళ విగ్రహమునందుండుట చేతను దాస్యము చేయుచున్నాము. ఇష్టమైన వస్తువుకు సేవచేయుట. మరియు నిష్టమేకదా! ఇట్లు కల్యాణ గుణము గల్గి జీవుల దాస్య మంగీకరించు నారాయణుని,

+ ఆయ = కొరకు. దీనిచేత సూటిగా 'లక్ష్మితో గూడిన నారాయణుని కొరకు సేవచేయుటయే నీకు ఫలము' అని చెప్పబడుచున్నది. సేవ ( - కైంకర్యము) అనగా నేమి పని ?

1. నోటితో మంత్రమును పలుకుట

2. చేతులతో నారాయణునకు నమస్కరించుట.

3. మనస్సుతో ఆ నారాయణుని పాదములే నన్ను రక్షించునని నమ్మి యుండుటయును.

కైంకర్యము చేయించుకొనవలసిన సర్వేశ్వరునకు ముఖోల్లాసము ( - సంతోషము) గల్గించుటకై నిత్యము పైరీతిగా వాక్కుచేత శరీరముచేత మనస్సుచేతను ప్రార్థనను దెల్పుచుండవలెను. మన మాయనకు సేవకులమై యుండుటచేత, ఆయన ద్వారానే తరింపవలసి యుండుట చేత, పొందవలసిన వస్తువు నాయనయే యగుటచేతను ఇట్లు త్రికరణశుద్ధిగానే సేవ చేయవలసి యున్నది.

నమః - అనగా నాకు నీవే రక్షకుడవు అన్నమాట. భగవంతుని సంతోష పెట్టునదిగావున ఈ సేవచేయుట మన విధియని చేయవలయునే కాని "నేను భగవత్సౌందర్యమును జూచి ఆనందించుచున్నాను, ఆనందించు కర్తను నేను, నా కతడు ఆనందము గల్గించు వస్తువు" అనుకొనుటలో గూడ నహంభావ మున్నది. కావున దోషమే. ఈ దోషమును నమః పదము (నాకు నీవే రక్షకుడవను నర్థము గలది కావున) పోగొట్టును.

"ఓ భగవంతుడా! నీ సంతోషమునకే మేము దాస్యము చేయవలయు" ననెడి పెద్దల శ్రీసూక్తి ప్రకారము అహంభావమును విడచి భగవంతుని ముఖోల్లాసము కొరకే మనము కైంకర్యము చేయవలసి యున్నది.

భగవంతుని సౌందర్యమును జూచుచు నానంద పడుచున్నప్పుడు సేవ కాటంకము కల్గినను దోషమే. భగవత్సౌందర్యము చూచి యానందపడుటలో, మైమరచిన ఆకాశేపును సేవించు టాగిపోవును.

ఆనందము తనకు గల్గుటయేనా ముఖ్యము! ఆయన ముఖోల్లాసమునకై సేవచేయు దాసుడు, తన తన్మయానందము గూడ ఆ సేవ కడ్డమే నేమో యనుకొనును. ఏవిధమైన యాటంకము లేకుండ సేవ చేసి, ఈ లోకములో నేమి, పరమపదము నందేమి, ఎల్లప్పుడు నీ సేవనే చేయించుకొనుమయ్యా! అనునంతటి అర్థము నమః పదములో నున్నది. ఈ లోకములో సరేకాని, పరమపదములో గూడ నేను నాది అను “అహంకార మమకారములు” నశించిపోక యుండునా? అనగా, ఉండునని యీ క్రింది పెద్దల వాక్యమును బట్టి తెలియుచున్నది.

“నిన్ను భోగ్యముగా సేవించి యానందించునప్పుడు, మే మనుభవించుచున్నా మనుకొను మా యహంకారమును బోగొట్టుము. నీ సేవ చేయుటయే నా స్వరూపము. కనుక ఆనందమువల్ల గలుగు పొంగును గల్గింపబోకుము!” అని నిత్యసూరులు ప్రార్థించిన ట్లోకచోట జెప్పబడి యున్నది. ఇంతకు “సర్వకాల సర్వావస్థలయందును భగవద్దాస్యము చేయుటయే మనవిధి. కలుగవలసిన లాభమో, మోక్షమో అంతయును ఆ సేవలోనే యున్నది”, అని నమః పదము తెలుపుచున్నది.

**చరమ శ్లోకార్థము :**

శ్రీకృష్ణు డరునునకు భగవద్గీతలో మొదట మోక్షము నొందుటకు గాను కర్మము జ్ఞానము మొదలైన కొన్ని టిని ఉపాయములుగా నుపదేశించెను. అరునుడు అవి చేయుట కష్టమని, తనచేత కాదని, భగవంతుని దాసుడుగా నుండుటయే జీవుని పనియై యుండగా, దీనికి అపవిరుద్ధముగా నున్న వనియు తలచి, దుఃఖించెను. తర్వాత కృష్ణుడువాని

దుఃఖమును బోగొట్టుటకై చివరి యుపాయముగా ఈ శ్లోకమును జెప్పెను. కావుననే యీ శ్లోకమునకు చరమ శ్లోకమును పేరు వచ్చినది. చరమశ్లోకము - భగవంతుని బొందుటకు చివరి యుపాయముగా జెప్పబడిన శ్లోకము.

దీనిలోని మొదటి భాగములో, ఈ మంత్రమునకు దగిన అధికారి యేమిచేయవలెనో చెప్పబడినది. రెండవభాగములో జీవుని మోక్షము నొందించుటకు నుపాయమైన భగవంతుడు ఏమిచేయునో తెలుపబడినది.

కర్మ జ్ఞాన భక్తులు నిజమయిన మోక్షోపాయములు కానేరవు. అసలు మోక్షోపాయము భగవంతుడే. ఆ అసలు ఉపాయమును బట్టుకొనుటకు కర్మ జ్ఞానాదులు చిన్న యుపాయముల వంటివి. ఈ మంత్రమునకు దగిన అధికారి చేయవలసినపని కర్మ జ్ఞాన భక్తులు, నిజమైన మోక్షోపాయములు గావనియు, నిజమైన మోక్షోపాయము భగవంతుడేయనియు నమ్మియుండుటే. ఔను ఉపదేశ మొందువాడు పితప ఉపాయములగు కర్మ జ్ఞానాదుల విడచి, అసలు ఉపాయమును బట్టుకొన నెంచినప్పుడు, మంత్రములో గూడ అసలు ఉపాయము భగవంతుడేననియు, మిగిలినవానిని ఉపాయములుగా గ్రహింపవలదనియు గట్టిగా జెప్పబడియున్నచో, త్వరగా నిష్టపడి ఆ యుపాయమును బట్టుకొనుటకు తలయొగ్గును. అందులకే మంత్రములో “సాధకునకు అసలు ఉపాయము భగవంతుడే” యని చెప్పబడుచున్నది.

ఈ చరమశ్లోక ప్రథమ భాగములో ఆరు పదములున్నవి. సర్వ ధర్మాన్ - పరిత్యజ్య - మాం - ఏకం - శరణం - వ్రజ. ఇవి.

సర్వధర్మాన్ - అన్ని ధర్మములను, ధర్మమనగా ఫలమును గల్గించుట కుపాయమైనది. ఇచట ఏ ఫలము గల్గించుట కుపాయములని మాత్రమే అర్థము చెప్పవలెనుగాని సంతానము, పశుసంపద, ఐశ్వర్యము అను ఫలములు గల్గించునవి అని యర్థము చెప్పగూడదు.

కొన్నాళ్ళకైనను చెడిపోవునవే కావున, స్వర్గాది ఫలము లిచ్చునవనియును జెప్పగూడదు. వేదాలలో, స్మృతులలోను చాల ధర్మాలు చెప్పబడినవి. కావుననే శ్రీకృష్ణుడు ధర్మాన్ - ధర్మములను అని బహువచనములోనే చెప్పెను. అవేవన గా, కర్మ యోగము - జ్ఞాన యోగము - భక్తి యోగము - అవతార రహస్యము దెల్పికొనుట భగవన్నామ సంకీర్తనము - భగవంతుని ముందు తిరువళికలు వెలి గించుట - తోమాలగు సమర్పించుట. ఇవన్నియు మోక్షమున కుపాయములను తలంపుతో జేయబడుచున్నవి.

‘సర్వ’ (-అన్ని) అను పదమువల్ల ఈ పనులు చేయుట కవసరమైన సంధ్యావందనము, పంచ మహాయజ్ఞాలు మున్నగు నిత్య కర్మలు గూడ పై ధర్మములలోనే చేరును. ఇంతకు, అర్జునుని అభిప్రాయ ప్రకారముగా, పైవన్నియు ధర్మములు. అసలు ధర్మము భగవంతుడే. ఆ ధర్మాలన్నియు అసలు ధర్మాన్ని పట్టుకొను ఉపాయముల వంటివే. కావుననే,

పరిత్యజ్య - విడచి, ఆ సర్వధర్మములును మోక్షోపాయములనుకొందువేమో, కావు. ముత్యపుచిప్పను జూచి వెండియని భ్రమ పడునట్లు, ఈ ధర్మాలే యుపాయములని పొరబడకుడు. అసలు మార్గమొకటై పున నుండగా మరొకమార్గమున బోయిన గమ్యము చేర నట్లే, ఉపాయములు కానివాని నుపాయము లనుకొని ప్రియత్నించి నను లాభ మొందజాలడు.

‘పరి’ అని ‘త్యజ్య’కు తగిలియుండుటచేత “పాపముల నేవిధముగా వాసనతో సహా విడువవలెనో యట్లే. మొగమాటము లేకుండ ఆ ధర్మాలను (-ఉపాయములను) వాసనకూడ లేకుండ విడువవలెను” అను అర్థము వచ్చును. భగవంతుని శరణు బొందకముందే అన్ని ధర్మములను విడచి అని చెప్పుటచేత, స్నానము చేయకముందే అన్నము తినరానట్లు ఇతరోపాయముల విడచుకొనకుండ అసలు

ఉపాయమైన భగవంతుని శరణుబొంద వీలులేదు.” అని తెలుసుకోవలెను. ఇతరోపాయముల విడువక ‘నీవే నాకు దిక్కు, ఉపాయము’ అని నమ్మియుండుట (-ప్రపత్తి చేయుట) తగదు. యుద్ధములో రావణాసురుడు విరిగిన విల్లును పట్టుకొని పారిపోవు చున్నంత వరకు శ్రీరాముడు బాణములతో గొట్టుచునే యుండెనట. ఎప్పుడు ఇక నెదురుతిరుగజాలనని భయపడి విరిగిన విల్లును గూడ బారవేసెనో, (ఇతరోపాయముల విడచెనో) అప్పుడే రాముడు బాణములువేయ మానెనట. కాబట్టి యితరోపాయములతో బ్రాకులాడు చున్నంతసేపును భగవంతుడు రక్షింపడు.

దశరథుడు సత్యమునకై ప్రాకులాడెను. సత్యమే యిచట నితరోపాయము. ఆ దశరథుడు రామస్వామిని అడవులకు విడచుకొన్నాడు. రాముడు దేవుడుకదా, సత్యమును ధర్మమును విడచి, రాముడే నాకు నుపాయమని నమ్మియున్నట్లయితే, ఆ దశరథుడు మోక్షము నొందెడివాడే. అతడు సామాన్యోపాయమును బట్టుకొని దేవులాడెను గావున స్వర్గమును మాత్రమే పొందగలిగెను. మోక్షము నకు జెడెను.

అన్ని ధర్మములను విడచి అనగా అధర్మముల జేయవలెనా, అను సర్థము దీయరాదు. అధర్మములు చేయుమని శ్రీకృష్ణుడు చెప్పలేదు. అధర్మాలు చేయుట భగవంతున కిష్టముండునా? అతని కిష్టములేని అధర్మముల దాసుడు చేయునా? అధర్మములకు మంచి ఫలము గల్గునా? ధర్మ స్వరూపుడగు భగవంతుని మించిన ధర్మాలు లేవు. కావున సర్వధర్మములను విడచి భగవంతుడే ధర్మముగా, మోక్షోపాయముగా నమ్మియుండవలెను.

మాం = నన్ను. అనగా అందరి రక్షించువాడను, నీ చెప్పుచేతలలో రథసారథినై యుండువాడను. ఎప్పుడు రక్షింపుమందువో యని



ఇందువలన కర్మ జ్ఞానాది ధర్మము లన్నిటికన్న, భగవంతుడను ధర్మమే గొప్పదని తెలియుచున్నది.

అర్జునుడు రథముపై కూర్చుండగా, కృష్ణుడు రథము తోలుచు కాళ్ళు క్రిందికి జారవిడచి తొట్లో కూర్చుండెను. సేనలోని దుబ్బచేతలవెంట్రుకలు మాసియున్నవి. కుడిచేత కొరడా, ఎడమచేత గుర్రపుకళ్ళెములును బట్టుకొన్నాడు. కృష్ణుడిట్టి తన సారథి వేషమును జూపించుచు నర్జునునిచే జెప్పుచున్నాడు. ఈ విధముగా నీ రథ సారథినై నీ చెప్పచేతలలో నున్న నన్ను, భగవంతుడు, కృష్ణావతారుడై అర్జునునకు బండితోలువాడుగా సులభుడై యుండుట అతని సౌలభ్యమనెడి కల్యాణగుణము చేతనే ఇట్లు సులభుడనైన నన్ను,

ఏకం = ఒక్కనినే, నన్నొక్కనినే సుమా మరెవ్వరినిగాదు.  
“ఎవరు నన్నే దిక్కని నమ్తుచున్నారో వారీ మాయను దాటగలరు.”  
“మొదటివాడగు వానినే శరణు బొందుము.” “నీవే నాకు మోక్ష మార్గము జూపుము.” “నాకు నీ పాదములే రక్షకములుగా నిచ్చినావు” అను మహాత్ముల సూక్తులవలన, ఒక భగవంతుని మాత్రమే శరణు బొందవలెనని తెలుచున్నది.

ఇట్లు మనము శరణుబొందుటకు గూడ, భగవంతుడే కారణము. మనను బుట్టించినాడు. అవతార రూపముగానో, విగ్రహరూపముగానో, మన కందుబాటులోనున్నాడు. ఇవి మనను తరింపజేయుటకు భగవంతుడు చేసిన సౌకర్యములేకదా! ఆయన మనకు చేతులు కాళ్ళు మొదలగు నవయవాలు దయచేయుటచేతనే భగవదారాధనాదికమును చేయగలుగుచున్నాము. ఆయన, మనస్సు నీయకపోయినచో దేనితో ‘భగవంతుడే నాకు దిక్కని’ శరణాగతి చేయగల్గుదుము! కావున శరణాగతికి (ప్రపత్తికి) గూడ భగవంతుడే కారణమని తెలుసుకోవలెను. అంతేకాని, తాను శరణాగతి చేయుటయే మోక్షము గల్గుటకు నుపాయ మనికూడ తలంపగూడదు. ‘నీవే దిక్కని’ నమ్మి యుండ

కుమారుడు కన్న తండ్రిచేత 'తప్పక పోషింతునని' కాగితము వ్రాయించి పుచ్చుకొనునట్లు నింద్యము నగును. ఆ కర్మ-జ్ఞానాద్యుపాయములు జీవుని ప్రయత్నముపై నాధారపడునవి గావున, ప్రయత్నింపక పోవుటయే యచట దోషము. ఈ సిద్ధోపాయము ఇతర సహాయము నపేక్షింపనిది గావున, నిచట బ్రయత్నించుటయే దోషము. 'శిత్తుం వేండా' అనుచోట ఈ విషయమే చెప్పబడింది. చరమశ్లోకములో సిద్ధోపాయ మితరసహాయము నపేక్షించనిది గావుననే, సర్వధర్మములను బరిత్యజించుటే ముఖ్యమని, ముందే చెప్పబడినది. జీవుని శరణాగతి సహాయమును మాత్రమేపేక్షించునా ?

ప్రయత్నము కాకపోయిన బోనిము. ఉపకారము చేయువాడు గావున, భగవంతుడే దిక్కని శరణాగతిచే జ్ఞాపకము చేసికొనుచున్నానని యందువా! జ్ఞాపకము చేసికొనుట మనస్సుపని. మనస్సు నిచ్చినదికూడ భగవంతుడే. కావున, నెన్ని విధాల జూచినను అతడే యుపాయముగాని నీ శరణాగతియే యుపాయముగాదు. నీ ప్రయత్నము నీ ఉపకారస్మృతియు గూడ నుపాయములుగావు. తెలిసినదా? ఇట్లు సిద్ధోపాయమైన నన్నొక్కనినే,

“శరణం = ఉపాయమునుగా. శరణమనగా రక్షించువాడు, ఇల్లు అని కూడ అర్థము చెప్పవచ్చును. ఇక్కడ ఉపాయమను అర్థమే తగియున్నది. అట్లు ఉపాయముగా,

“వ్రజ” = నమ్మి యుండుము; (పట్టుకొని యుండుము). ఈ యుపాయమును త్రికరణశుద్ధిగా పొందవలెను. జ్ఞానము వలననే మోక్షము కలుగునందురు కావున, మానసికముగా ‘భగవంతుడే నాకు మోక్షమిచ్చుట కుపాయమైనవాడని గట్టిగా నమ్మి యుండవలెను.

చరమ శ్లోకములోని రెండవభాగములో భగవంతుడు తాను చేయు పనిని దెల్పుచున్నాడు.

“అహం - నేను. అనగా అన్ని విషయములు తెల్సినవాడను, అన్ని విధముల శక్తికలవాడను, అందరిని రక్షింపవలసిన బాధ్యతగల వాడను అగు నేను అన్నమాట. దీనినే వివరముగా దెలిసికొందము. జీవుల కష్టములు పోగొట్టి ఇష్టములు చేకూర్చుటకును, ఇంతకు బూర్వము పీరేస్థితిలో నున్నారో ఇకముందేస్థితికి బోవలసియున్నదో, తెలిసికొనుటకును సమర్థుడను. వారికి లాభము గల్గించు కల్యాణ గుణములు, శక్తియు గలవాడను. ఇట్లు జీవులకు లాభము చేయుట నా సొంతపని కాని జీవునిపనిగాదని తలచి, బాధ్యత వహించువాడను, ఇటువంటి నేను,

భగవంతుడు సర్వ స్వతంతుడు. అతని నడ్డుపెట్టువా రెవరు? ఒకరి యాజ్ఞావలన అర్జునునకు సారథ్యము చేయుచున్నాడా? దాసులకు దాసుడై యుండుటకును అడ్డేమి? ఆ కృష్ణభగవానుని యొక్క కలసి మెలసియుండు సౌశీల్యగుణముచేత, తనకు సారథియై రక్షింప నున్నాడని తలంపక, నాకు నీచముగ రథముతోలు మనుష్యుడని తలంచి “సర్వధర్మములను విడచి నన్నొక్కనినే ఆశ్రయించు మను చున్నాడు, వీడు నన్నేమి రక్షించునబ్బా” అని అర్జునుడు భయపడు చున్నాడు. అట్లు భయపడకుండ ఆ కృష్ణుడు సర్వలోకములను పాలించు భగవంతుడగు తన యథార్థ స్వరూపమును అహం అను పదము చేత దెల్పుచున్నాడు.

త్వా - నిన్ను. అజ్ఞానివి, శక్తి లేనివాడవు. ఇటువంటి నిన్ను. దీనినే వివరముగా దెలిసికొందము. ఇప్పుడేమి చేయవలెనో తెల్సి కొనలేకుండ నున్నావు. తెలిసికొన్నను, ఆ కర్మ జ్ఞాన భక్తులకు గావలసిన శక్తి లేనివాడవై యున్నావు. శక్తియుండిచేసినను, తద్వారా రక్షించువాడను నేనేగదా! ఈ కారణముచేతనే అన్నిధర్మములను విడచి నన్నే యుపాయముగా నమ్మి యున్నావు. అట్టి నిన్ను,

“సర్వపాపేభ్యః” నన్ను బొందుటకు నడ్డముగా నీ యేపాపములున్నవని నీవు భయపడుచున్నావో అట్టి అన్ని పాపముల నుండి పాపములనగా :

ఆత్మకాని శరీరమునే ఆత్మయనుకొనుట అట్లనుకొని సంసారములో చెడ్డపనులు చేయుట, అందువల్ల కలుగు కర్మ వాసనలు నీని వల్ల అసహ్యకరమైన శరీరములు కలుగును. ఇట్లజ్ఞానము వలన వచ్చు పాపములు, చేయు కర్మలవలన వచ్చు పాపములును.

పూర్వజన్మలలో సంపాదించుకున్న పాపములు, కోరి తెచ్చుకొన్న పాపములు, స్థూల సూక్ష్మ శరీరములవల్ల వచ్చు పాపములు, గడ్డిపోచలు గిల్లుట గోకుకొనుట మున్నగు ప్రకృతి వాసనలవల్ల వచ్చు పాపములు, లోకులు నిందింతురను భయముచేత, దయచేత, మనస్సు చలించుట చేత, చేయు పాపములు, పొరపాటున భగవంతుని జేర్చు నుపాయము శరణాగతి యనుకొన్న ను పాపమే. అట్టి సర్వ పాపముల నుండి,

“మోక్షయిష్యామి = విడిపించగలను. నేను విడిపించ నక్కరలేదు. పాపములు తమంతట తామే విడిపోగలవు, అనగా నా కోపము వలన వచ్చిన పాపములే కావున, నాకు రక్షింతమను బుద్ధి పుట్టుట తోడనే పాపములు తమంతదామే విడిపోగల వన్నమాట.

“అర్జునా! నీవు చాలకాలమునుండి పాపములవల్ల పడరాని పాట్లు పడితివి. ఆ కష్టపాటు వదలిపోవునట్లు చేయుదును. ఇంతవరకు నీవు నా పనిని నేనే స్వయముగా చేసికొందునని తలంచినావు సరే, చేసికొమ్మని యూరకున్నాను. కావుననే నీకు కష్టములు కల్గినవి. ఇప్పుడు నీవు ‘ఇతర గతి లేదు, నీవే నాకు గతి’ యని నన్ను శరణు వేడినావు. కావున, నా శరీరమైన నిన్ను బాగుచేసికొను బాధ్యత నాదిగానే చూచుకొందును. ఎవరి ఒంటిమురికి వారు పోగొట్టుకొనుటలో కష్టమేమున్నది! పాపముల నుండి విడిపింతును.

కృష్ణుడు చిన్నప్పటి నుండియు మనుష్యులకు చేయశక్యము గాని కృత్యములను జేయుచుండుటచేత, ఋషులందరును కృష్ణుడు పరమాత్మయని చెప్పుటచేత, పట్టణమందున్నను అరణ్యము నందున్నను తనను రక్షించు పనియందే యుండుటచేతను, అతడు పదేశించిన యుపాయము లన్నియు దనను రక్షించునవి గావనియు, రక్షకుడు ఆ శ్రీకృష్ణుడే యనియు అర్జునుడు నమ్మినాడు. నమ్మిన తర్వాత ఆ భగవానుడు తననే యాశ్రయింపుమని చెప్పియున్నాడు. కావుననే 'ఈ చరమశ్లోకమును అనువాదకోటిలో జేరిన'దని వంగిపురపు నంబెగారు సాయించినారు.

కృష్ణుడు, గీతలో ఈ చరమశ్లోకమునకు బూర్వము కర్మజ్ఞానాదులగు ఐతరోపాయములను అర్జునుని మనస్సును బరీక్షించుటకే చెప్పినాడు. వేదము కర్మజ్ఞానాదుల నెందు కుపాయముగా జెప్పినదనగా; నేను నాది యని గర్వించి తిరుగు జీవునికి, దొంగపశువునకు గుదిబండ కట్టి వశపరచుకొన్నట్లుగా, కర్మజ్ఞాన భక్తులనెడి యనుష్ఠానముల నంటగట్టి ఆ గర్వము పోగొట్టి వశపరచుకొని, నేను భగవంతునకు దాస్యము చేయవలసిన వాడనే" అను ఆత్మస్వరూప జ్ఞానము గలుగజేయుటకే. సన్యాసి బ్రహ్మచారి కర్మలను, గృహస్థు జేయు కర్మలను, వానప్రస్థుడు చేయు కర్మలను విడిచిపెట్టునట్లు, ఈ మాత్రపు స్వరూపజ్ఞానము కలిగిన తరువాత, ఈ కర్మజ్ఞానాద్యుపాయములను విడిచిపెట్టుట దోషము కాదు.

ఇట్టి ప్రపత్తి నిష్ఠుడు మాత్రము కర్మజ్ఞాన భక్తులను పూర్తిగా విడిచియున్నాడా? లేదు. తన కులమునకు ఆశ్రమమునకు దగిన వృత్తులు మొదలైనవి మోక్షోపాయములని తలంపక, లోకులకు మేలు చేయు నుద్దేశముతో, ఇతరులుగూడ చేయుచుండుటకును (లోకసంగ్రహార్థము) భగవంతునకు బ్రీయమైన వగుటచేతను, పరమేశ్వర ప్రీత్యర్థముగా మాత్రమే చేయుచున్నాడు. అనగా, కర్మానుష్ఠానమును భగవత్తైంకర్యములోనికి జేర్చుకొనును. జ్ఞానమును, భగవత్సేష

త్వమే తన స్వరూపమని, సర్వవిధాల జీవుల రక్షించువాడై యుండుటే పరమాత్మ స్వరూపమని తెలిసికొనుట లోనికి జేర్చుకొనును. మోక్ష సాధనము భగవంతుడని తెల్సికొని భక్తిని భగవత్సేవాభిరుచి లోనికి జేర్చుకొనును. ప్రపత్తిని భగవచ్ఛరణాగతి చేయవలసిన నాకు నతడే దిక్కనెడి స్వరూప యథార్థ జ్ఞానములోనికి జేర్చుకొనును.

అనేక జన్మలెత్తి, కర్మ - జ్ఞానాదులచే సాధింపదగిన భక్తి మార్గము కష్టమనియు, అన్ని ప్రయత్నములను విడిచిపెట్టి తద్వారా పట్టదగిన ప్రపత్తి మార్గము సులభమనియు, శాస్త్రములందు జెప్పబడి నది. మార్గమునందున్న వారికైనను రక్షకుడు భగవంతుడే కావున, అతని దయయే నిజమైన మోక్షోపాయమని తెలుచున్నది. కాన, భగవంతుని రక్షణ వద్దనక ప్రార్థించువాడుగా నున్న జాలును. తప్పక రక్షించును.

శ్రీరాముడు 'పాపముతో వచ్చి శరణుబొందినను రక్షింతు' నన్నాడు. శ్రీకృష్ణుడు 'పుణ్యమును విడిచిపెట్టి వచ్చి శరణుబొందిన రక్షింతు'నన్నాడు. ఈ ప్రపత్తి విషయములో ఎంబెరుమానారులు భట్టరు వారితో "ప్రపత్తి నిష్టుడై భగవంతుని గొప్పతనమును బట్టి, నిజమని నమ్మి, ఆస్తికుడై శరణాగతి విషయములో నభిరుచిగల్గి, మోక్షము పొందిన పొందవలెను. లేకున్న నాస్తికుడై చెడిపోయిన జెడిపోవలెను అంతే. మూడవ పద్ధతి లేదు" అని చెప్పినారు. నమ్మకము లేనివానికి ప్రపత్తి మార్గము అజీర్ణరోగికి అన్నమువలెనే వికటించును. పెరియాళ్వార్లు త్రికరణశుద్ధిగా "మా మేకం శరణం వ్రజ" (-నన్నొక్కనినే శరణుబొందుము) అను వార్తనునమ్మి శ్రీరంగనాయకులకు శరణాగతి చేసినారు. అట్లు త్రికరణశుద్ధిగా ప్రపత్తి నిష్టులెననే మోక్షాధికారు లగుదురు.

ఈ చరమశ్లోకార్థము యొక్క ఈ యర్థమునే ప్రపత్తి నిష్టులగు నమ్మాళ్వార్లు, తిరుముడితై యాళ్వారును తమ గ్రంథములందు వ్రాసి యున్నారు.

ఈ చరమ శ్లోకోపన్యాసమందు క్రమముగ ఈ క్రింది విషయములు చర్చింపబడినవి :

ప్రప్తిమార్గ మవలంబింపదగిన అధికారి విడువవలసిన ధర్మములు, విడువవలసిన విధము, పట్టుకోవలసిన సిద్ధోపాయము, అట్లు పట్టుకొనుటలో గూడ భగవంతుని ఉపకారము, భగవంతు డెట్లు ఉపాయమైనదియు, అతనిని సిద్ధోపాయముగ నమ్ముట, భగవంతుని జ్ఞానశక్త్యాది గుణములు, అతనియందు భారముంచునట్టి అధికారి, అధికారికి విరోధములగు పాపములు, వాని బోగొట్టుకొను విధము, పాపముల బోగొట్టు భగవంతుని ఆశ్రయించుటవల్ల అధికారము తీరుట. ఇవి క్రమముగా చెప్పబడినవి.

## భ గ వ దా రా థ న

(స్నానానంతర మాచమనముచేసి, మడిబట్ట కట్టుకొని, ఉత్తరీయమును నడుమునకు జుట్టుకొని, భగవన్మందిరమునకు సాష్టాంగ నమస్కారము చేయుచు, భగవదారాధనమునకు భగవంతునికి కుడి వైపుగా నెదురుగా దర్భాసనముమీదనో, పీఠముమీదనో కూర్చుండవలెను.)

“అమర్యాదః క్షుద్రా శ్చ లమతి రసూయా ప్రసవభూః  
కృతఘ్నో దుర్మానీ స్మరపరవశో వంచనపరః  
నృశంసః పాపిష్ఠః, కథ మహ మితో దుఃఖజలధే  
రపారా దుత్తీరస్తవ పరిచరేయం చరణయోః”

“నమో ౭స్మదాచార్య పరంపరాభ్యో  
నమో నమో భాగవత వ్రజాయ  
నమో నమో ౭నంతముఖావరేభ్యో  
నమశ్శియై శ్రీపతయే నమోస్తుతే”

(కరతాళధ్వని చేసి, భగవన్నందిరము తలుపులు తెరువవలెను.)

“కౌసల్యా సుప్రజా రామ! పూర్వా సంధ్యా ప్రవర్తతే,  
ఉత్తిష్ట నరశార్థూల! కర్తవ్యం దైవ మాహ్నికమ్॥”

“తతోఽఖిల జగత్పద్మ బోధా యాచ్యుత భానునా  
దేవకీ పూర్వ సంధ్యాయా మావిర్భూతం మహాత్మనా”

“అస్మద్దేశిక మస్మదీయ పరమాచార్య నశేషాన్ గురున్  
శ్రీమల్లక్ష్మణ యోగిపుంగవ మహాపూర్ణం మునిం యామునం  
రామం పద్మవిలోచనం మునివరం నాథం శతద్వేషిణం  
సేనేశం శ్రియ మిందిరాసహచరం నారాయణం సంశ్రియే”

ఆచార్య శ్రీహస్తేన ఆరాధనాభిముఖో భవ, భగవన్!

“కూర్తాదీన్ దివ్యలోకాం ప్రదనుమణిమయం మంటపంతత్రో కేషం  
తస్మిన్ ధర్మాధిపీఠం తదుపరి కమలం చామరగ్రాహిణీ శ్చ  
విష్ణుం, దేవి ర్విభూషాయుధగణ మురగం పాదుకే వైనతేయం  
సేనేశం ద్వారపాలాన్ కుముదముఖగణాన్ విష్ణుభక్తాన్ ప్రపద్యే”

(వేరేపాత్ర జలమును తాను) “కేశవాయస్వాహా, నారాయణాయ  
స్వాహా, మాధవాయస్వాహా” (అనుచు ఉద్ధరిణితో కుడిచేతిలో పోసు  
కొనుచు తాగి, అక్షతలు వెనుకకు వేసికొని, ముక్కు పట్టుకొని)

“ఉత్తిష్టుంతు భూత పితౄణాః ఏతే భూమి భారకాః  
ఏతేషా మివిరోధేన బ్రహ్మ కర్మ సమారభే”

ఓం భూః, ఓం భువః, ఓం సువః, ఓం మహాః, ఓం జనః ఓం తపః,  
ఓం సత్యం, ఓం తత్సవితు వరేణ్యం భర్గో దేవస్య ధీమహి యో  
యోనః ప్రచోదయాత్; ఓ మాపోజ్యోతి రసోమృతం బ్రహ్మ  
భూర్భువస్సువరో॥ శ్రీరంగస్య ఉత్తరప్రదేశే శ్రీకృష్ణాగోదావర్యో  
ర్మధ్యదేశే.... సంవత్సరే .... ఋతౌ .... మాసే .... పక్షే .... శుభతీర్థా  
వాసరే, శుభనక్షత్రే, శుభయోగే, శుభకరణే, ఏవంగుణ విశేషణ



విశిష్టాయాం శుభతిథౌ శ్రీ భగవదనుజ్జయా భగవత్కైంకర్యార్థం  
భగవదారాధనం కరిష్యే స్వామినః! ఆచార్య శ్రీహస్తేన అర్ఘ్యంసమర్ప  
యామి, పాద్యంసమర్పయామి, ఆచమనం సమర్పయామి, స్నానం.

—: పురుషసూక్తము :—

హరిః ఓం॥ సహస్రశీర్షా పురుషః, సహస్రాక్ష సహస్రపాత్  
సభూమిం విశ్వతో వృత్వా, అత్యతిష్ఠ ద్దశాంగులం,

పురుష ఏవేదగ్ం సర్వం, యద్భూతం యచ్ఛ భవ్యం,  
ఉతామృతత్వ స్యేశానః, యదన్నే నాతిరోహతి

ఏతావా నస్యమహిమా, అతో జ్యాయాగ్ం శ్చ పూరుషః,  
పాదోస్య విశ్వా భూతాని, త్రిపాదస్యామృతం దివి॥

—: శ్రీ సూక్తము :—

హరిః ఓం! హిరణ్యవర్ణాం హరిణీం, సువర్ణ రజిత స్రజాం,  
చంద్రాం హిరణ్మయీం లక్ష్మీం, జాతవేదో మమావహ  
తాం మ ఆవహ జాతవేదో, లక్ష్మీ మనపగామినీం,  
యస్యాం హిరణ్యం విందేయం గామశ్వం పురుషానహం.

అశ్వపూర్వాం రథమాధ్యాం, హస్తి నాద ప్రబోధినీం  
శ్రియం దేవీ ముపహ్వాయే, శ్రీర్మా దేవీ జుషతామ్ ॥

స్నానం సమర్పయామి॥ కేశవాయ నమః, నారాయణాయ నమః,  
మాధవాయ నమః, గోవిందాయ నమః, విష్ణవే నమః, మధుసూద  
నాయ నమః, త్రివిక్రమాయ నమః, వామనాయ నమః, శ్రీధరాయ  
నమః, హృషీకేశాయ నమః, పద్మనాభాయ నమః, దామోదరాయ  
నమః, సంకర్షణాయ నమః, వాసుదేవాయ నమః, ప్రద్యుమ్నాయ  
నమః, అనిరుద్ధాయ నమః, పురుషోత్తమాయ నమః, అధోక్షజాయ  
నమః, నారసింహాయ నమః, అచ్యుతాయ నమః, జనార్దనాయ నమః,

ఉపేంద్రాయ నమః, హరయే నమః, శ్రీకృష్ణాయ నమః, (అనుచు, ఉద్ధరిణితో నీళ్ళు తీసుకొని స్వామికి చూపించి మరొక పాత్రలో పోయుచుండవలెను.)

ఆచమనీయం సమర్పయామి, వస్త్రం సమర్పయామి, ఊర్ధ్వపుండ్రం సమర్పయామి.

“యజ్ఞోపవీతం పరమం పవిత్రం ప్రజాపతే ర్య తస్మాజం పురస్తాత్ ఆయుష్యమగ్ర్యం ప్రతిముంచశుభ్రం యజ్ఞోపవీతం బలమస్తుతేజః”॥

యజ్ఞోపవీతం సమర్పయామి, గంధ పుష్ప తులసీదళాదీన్ సమర్పయామి, పుష్పైః పూజయామి. ఓం కేశవాయనమః, నారాయణాయ నమః, మాధవాయనమః, గో .... శ్రీకృష్ణాయనమః ధూపం,

“వనస్పతి భవై ర్దివ్యైః, నానాగంధై స్సంసంయుతః

ఆఘ్రియం స్సర్వ దేవానాం, ధూపోయం ప్రతిగృహ్యతామ్” ధూప మాఘ్రాపయామి. దీపం,

“సాజ్యం త్రివర్తి సంయుక్తం, వహ్ని నా యోజితం ప్రియం, గృహాణ మంగళం దీపం, త్రైలోక్య తిమిరాపహమ్ ॥

దీపం దర్శయామి, ధూప దీపానంతరం ముఖే శుద్ధ ఆచమనీయం సమర్పయామి; నైవేద్యం, (వండిన భోజ్య పదార్థము లన్నియు దేవునిముందుంచి, నెయ్యివేసి, పెరుగు మొదలైనవి, విడిగా నచటనే యుంచి ఓం సర్వమంగళ విగ్రహాయ సమస్త పరినాదాయ శ్రీమతే నారాయణాయ నమః ఓం భూర్భువ స్సువః, ఓం తత్సవితు వరేణ్యం భర్గో దేవస్య ధీమహి, ధియోయోనః ప్రచోదయాత్ । ఓం ప్రాణాయ స్వాహా, ఓం అపానాయస్వాహా, ఓం వ్యానాయ స్వాహా, ఓం ఉదానాయస్వాహా, ఓం సమానాయస్వాహా, మధ్యేమధ్యే ఉదకపానీయం సమర్పయామి.

“పాయసాన్నం గుడాన్నం, చ ముద్గాన్నం శుద్ధ మోదనం,  
 దధి క్షీరాజ్య సంపన్నం, నానాశాఖ ఫలాన్వితమ్  
 మధ్యేమధ్యే ఉదకపానీయం సమర్పయామి. తచ్ఛేషంశ్రీ భూ  
 నీశాదిభ్యః స్వాచార్యేభ్యః, అఖిల భాగవతేభ్యః  
 ఉత్తరాపోశనం సమర్పయామి. తాంబూలం సమర్పయామి ॥

—: మంగళాశాసనము :—

- 1) లక్ష్మీచరణలాక్షాంక, సాక్షాత్ శ్రీవత్సవక్షసే  
 క్షేమంకరాయ సర్వేషాం, శ్రీరంగేశాయ మంగళమ్.
- 2) శ్రీయః కాంతాయ కల్యాణ, నిధయేనిధయే ౭ ర్థినాం  
 శ్రీవేంకట నివాసాయ, శ్రీనివాసాయ మంగళమ్.
- 3) అస్తు శ్రీ స్తనకస్తూదవాసనా వాసితోరసే  
 హస్తి శ్రీగిరినాథాయ, దేవరాజాయ మంగళమ్.
- 4) కమలాకుచ కస్తూరీ, కర్ధమాంకితవక్షసే  
 యాదవాద్రి నివాసాయ, సంపత్పుత్రాయ మంగళమ్.
- 5) నీలాచల నివాసాయ, నిత్యాయ పరమాత్మ నే  
 సుభద్రా ప్రాణనాథాయ, జగన్నాథాయ మంగళమ్.
- 6) శ్రీనగర్యాం మహాపుణ్యాం తామ్ర వర్ణ్యుత్తరేతతే  
 తింత్రీణీ మూలాధామేచ శతగోపాయ మంగళమ్.
- 7) మంగళం కౌసలేంద్రాయ, మహనీయ గుణాత్మ నే  
 చక్రవర్తి తనూజాయ, రామచంద్రాయ మంగళమ్.
- 8) స్వోచ్ఛిష్ట మాలికాబంధ, గంధబంధుర జిష్ణవే  
 విష్ణుచిత్త తనూజయై, గోదాయై, నిత్య మంగళమ్.

9) మంగళాశాసన పరై ర్మదాచార్య పురోగమైః  
సర్వైశ్చ పూర్వైరాచార్యైః  
స్సత్కృతాయాఽస్తు మంగళమ్,  
సమస్త సన్మంగళాని భవంతు.

—: మం త్ర పు ష్ప ము :—

హరిః ఓం సహస్రశీర్షం దేవం, విశ్వాక్షం విశ్వశంభువం  
విశ్వం నారాయణం దేవ మక్షరం పరమం ప్రగం  
విశ్వతః పరమం నిత్యం, విశ్వం నారాయణగ్ం హరిం  
విశ్వ మే వేదం పురుష, స్తద్విశ్వ ముపజీవతి.

పతిం విశ్వ స్కాత్మై శ్వరగ్ం, శాశ్వతగ్ం శివ మచ్యుతం,  
నారాయణం మహాజ్ఞేయం, విశ్వాత్మానం పరాయణం  
నారాయణ పరబ్రహ్మ, తత్త్వం నారాయణః పరః  
నారాయణ పరో జ్యోతి, రాత్మా నారాయణః పరః ॥

నారాయణాయ విద్మహే వాసుదేవాయ ధీమహి  
తన్నో విష్ణుః ప్రచోదయాత్ మహాదేవ్యై చ విద్మహే  
విష్ణుపత్న్యై చ ధీమహి తన్నో లక్ష్మీః ప్రచోదయాత్ ॥

దివ్య సువర్ణ మంత్రపుష్పం సమర్పయామి, “ఆత్మ ప్రదక్షిణ  
నమస్కారాన్ సమర్పయామి, శ్రీ లక్ష్మీనారాయణ స్సప్రీతో వరదో  
భవతు.

“రామానుజ దయాపాత్రం, జ్ఞాన వైరాగ్య భూషణం,  
శ్రీమ ద్వేంకట నాథార్యం వందే వేదాంత దేశికమ్”.

“సర్వదేశ దశాకాలే, ష్వవ్యాహత పరాక్రమః  
రామానుజార్య దివ్యాజ్ఞా, వర్ధతా మభివర్ధతామ్॥”  
చామరను వీచుచు

“ఇచ్ఛా మోహి మహాబాహుం, రఘుపీరం మహాబలం,  
గజేన మహతాఽయాంతం, రామంఛత్రావృతాననమ్”

“తరుణౌ రూప సంపన్నౌ, సుకుమారౌ మహాబలౌ  
పుండరీక విశాలాక్షౌ చీర కృష్ణాఽజినాంబరౌ”

“తాసా మావిరభూ చ్ఛౌరిః, స్థయమాన ముఖాంబుజః  
పీతాంబర ధర స్రస్వగీష్ఠ, సాక్షా న్మంన్మథ మన్మథః”

“శ్రీ వేంకటాద్రి సంస్థానం, బ్రహ్మాండే నాస్తి కించన  
వేంకటేశ నమో దేవో, న భూతో న భవిష్యతి ॥”

పెరుమాళ్ళ తీర్థము, శ్రీపాద తీర్థమును పుచ్చుకోవలెను. శతగోపము  
పుచ్చుకొనుచు,

“కదా పున శ్శంఖ రథాంగ కల్పకధ్వజారవిందాంకుశ ప్రజలాంఛనం,  
త్రివిక్రమ! త్వచ్చరణాంబుజద్వయం మదీయమూర్ధ్ధానమలంకరిష్యతి”  
ప్రసాదము పుచ్చుకోవలెను.

ఓం శాంతి శాంతి శాంతి ॥

శ్లో॥ త్రాహీతి వ్యాహరంతం త్రిదశరిపుసుతం త్రాతుకామోరహస్త్వే  
విప్రస్తం పీతవస్త్రం నిజకటియుగళే సవ్యహస్తేన గృహ్లాన్ ।  
వేగశ్రాంతం నితాంతం ఖగపతి మమృతం పాయయన్నన్యపాణౌ  
సింహద్రౌ శీఘ్రపాతః క్షితిపిహిత పదః పాతుమాం నారసింహః ॥